

इंसान तो हर घर में पैदा होते हैं, बस इंसानियत कहीं कहीं जन्म लेती है।



सिंगल कॉलम

लॉरी और ऑटोरिक्शा के बीच टक्कर, बच्चे समेत पांच की मौत

हैदराबाद। तेलंगाना के महबूबनगर के बालानगर चौरस्ता में एक सड़क हादसे में पांच लोगों की मौत हो गई। तेज रफ्तार से आ रही लॉरी एक ऑटोरिक्शा से टकरा गई। ऑटोरिक्शा में कुछ छह यात्री सवार थे। इस हादसे में एक शिशु समेत पांच की मौत हो गई।

तीन तलाक पीड़ित महिलाएं बना रही हैं रामलला के वस्त्र



बरेली। उत्तर प्रदेश के बरेली में कट्टरपंथी मानसिकता की सोच पर तमाचा लगाते हुए तीन तलाक की पीड़ित महिलाएं रामलला के वस्त्र तैयार करने में जुटी हैं। इसके साथ-साथ ये महिलाएं मुस्लिम समाज से सहयोग राशि भी एकत्र कर रही हैं, जिसे राम मंदिर ट्रस्ट को सौंपा जाएगा। इन महिलाओं की इच्छा है कि 22 जनवरी को होने वाली प्राण प्रतिष्ठा में यह वस्त्र काम आए। मेरा हक फाउंडेशन के तहत काम करने वाली महिलाओं का कहना है कि तीन तलाक से हमको निजात मिली है। भाजपा सरकार ने महिलाओं को उनका हक दिलाया है। इसके चलते वे बेहद खुश हैं। वे न केवल रामलला के वस्त्र बनाकर भेजेंगी, बल्कि मुस्लिम समाज से ही सहयोग राशि एकत्र कर राम मंदिर ट्रस्ट को सौंपेंगे।

सुप्रीम कोर्ट ने ठुकराई सुभाष चंद्र बोस को 'देश का बेटा' घोषित करने की मांग वाली याचिका

नई दिल्ली। सुप्रीम कोर्ट ने नेताजी सुभाषचंद्र बोस को 'देश का बेटा' घोषित करने की मांग वाली याचिका खारिज कर दी है। याचिका को खारिज करते हुए सुप्रीम कोर्ट ने कहा कि नेताजी सुभाषचंद्र बोस अमर हैं और उनकी महानता दर्शाने के लिए कोर्ट के आदेश की जरूरत नहीं है। याचिका में कांग्रेस पर आरोप लगाया गया कि कांग्रेस ने देश की आजादी में नेताजी सुभाषचंद्र बोस के योगदान को कम करके आंका था। साथ ही उनके गायब होने/मृत्यु को लेकर सच्चाई भी छिपाई थी। याचिका में नेताजी को 'देश का बेटा' घोषित करने की मांग की गई थी दरअसल कटक के निवासी पिनाक पानी मोहंती ने सुप्रीम कोर्ट में एक जनहित याचिका दायर की थी। इस याचिका में मांग की गई थी कि सुप्रीम कोर्ट इस बात की घोषणा करे कि ब्रिटिश शासन से आजादी नेताजी सुभाषचंद्र बोस के नेतृत्व वाली आजाद हिंद फौज ने दिलाई। साथ ही याचिका में कांग्रेस पर आरोप लगाया गया कि नेताजी के देश की आजादी में योगदान को कमतर किया गया। साथ ही कांग्रेस ने नेताजी के गायब/मृत्यु से संबंधित फाइलों को गोपनीय रखा और सच्चाई नहीं बताई। याचिका में ये भी मांग की गई कि नेताजी सुभाषचंद्र बोस के जन्मदिन 23 जनवरी को राष्ट्रीय दिवस घोषित किया जाए और नेताजी को 'देश का बेटा' भी घोषित किया जाए। शुक्रवार को सुप्रीम कोर्ट ने इस याचिका को खारिज कर दिया और याचिका खारिज करते हुए सुप्रीम कोर्ट की जस्टिस सुर्यकांत और जस्टिस केवी विश्वनाथन की पीठ ने अपनी टिप्पणी में कहा कि 'नेताजी सुभाषचंद्र बोस के बारे में कौन नहीं जानता? इस देश में सभी लोग उन्हें और उनके योगदान के बारे में जानते हैं। उनकी महानता बताने के लिए कोर्ट के आदेश की जरूरत नहीं है। उनके जैसे नेता को कोर्ट से किसी पहचान को जल्द नहीं है। पहले भी दायर हुई थी एक ऐसी ही जनहित याचिका सुप्रीम कोर्ट में पहले भी एक ऐसी ही जनहित याचिका दायर हुई थी, जिसमें मांग की गई थी कि नेताजी सुभाषचंद्र बोस की जयंती 23 जनवरी पर सार्वजनिक छुट्टी का एलान किया जाए। साथ ही याचिका में मांग की गई थी कि नेताजी के सम्मान में दिल्ली और सभी राज्यों की राजधानियों में एक मेमोरियल हॉल और म्यूजियम का निर्माण कराया जाए। इस याचिका को भी सुप्रीम कोर्ट ने यह कहकर खारिज कर दिया था कि नेताजी सुभाषचंद्र बोस की जयंती मनाने का सबसे अच्छा तरीका उस दिन और ज्यादा मेहनत से काम करना होना चाहिए, जैसे कि देश की आजादी के लिए नेताजी ने खुद मेहनत की थी।

राशन घोटाले में ईडी का बड़ा एक्शन

ईडी पर हमले के मामले में तीन एफआइआर दर्ज।

देर रात दबोचे गए

तृणमूल नेता शंकर आध्य

बंगाल के डीजीपी और एसपी बशीरहाट को ईडी पर हुए हमले के फुटेज के साथ ईमेल से की गई शिकायत

राशन घोटाले में ईडी ने बड़ी कार्रवाई की है। तलाशी और पूछताछ करने के बाद देर रात ईडी ने राशन घोटाले में उत्तर 24 परगना के बनगांव के पूर्व चेयरमैन शंकर आध्य को गिरफ्तार कर लिया। ईडी सूत्रों के मुताबिक, उन्हें संदिग्ध लेनदेन और बयानों में विसंगतियों के कारण गिरफ्तार किया गया है। शंकर को आज कोर्ट में पेश करेगी ईडी ईडी के अधिकारी शुक्रवार की रात बनगांव से शंकर को लेकर कोलकाता के लिए रवाना हो गए थे। केंद्रीय एजेंसी शनिवार को शंकर को कोर्ट में पेश कर अपनी हिरासत में लेने के लिए अर्जी दाखिल कर सकती है। गिरफ्तारी के बाद शंकर ने कहा कि मैं केंद्रीय एजेंसी की जांच में सहयोग करूंगा।



ईडी पर हुआ था हमला

शंकर को गिरफ्तार करने और उसके बनगांव स्थित घर से बाहर ले जाने के दौरान ईडी को विरोध का सामना करना पड़ा। विरोध करने वालों में महिलाएं सबसे आगे थीं। ईडी के साथ चल रहे केंद्रीय बल के वाहन पर ईंट फेंकी गई। ईडी और केंद्रीय बलों का लगातार दुरुपयोग किया जा रहा है। यह आरोप लगाए जा रहे थे। यह भी आरोप है कि केंद्रीय बलों ने लाठीचार्ज किया। ईडी सूत्रों के मुताबिक, शंकर के ससुराल में तलाशी के बाद करीब साढ़े आठ लाख रुपये बरामद हुए। ईडी के मुताबिक, लेनदेन के संबंध में जो भी जानकारी मिली है वह संदिग्ध है।



ईडी ने हमले को लेकर की शिकायत

ईडी ने डीजीपी और एसपी बशीरहाट को हमले के फुटेज के साथ ईमेल से शिकायत कर दी है। पुलिस ने संदेशखाली हमले के मामले में तीन एफआइआर दर्ज की है।

पटवारी ने अधिकारियों के तबादलों पर कहा- चौहान के अफसरों को हटा रहे

जीतू बोले- शिवराज से बदला ले रहे मुख्यमंत्री

सिटी चीफ



पटवारी ने आगे कहा कि भाजपा

मध्य प्रदेश के कांग्रेस अध्यक्ष जीतू पटवारी ने मुख्यमंत्री मोहन यादव को लेकर एक बड़ा बयान दिया है। पटवारी ने कहा है कि सीएम यादव पूर्व मुख्यमंत्री शिवराज सिंह चौहान से बदला ले रहे हैं। वह पूर्व सीएम द्वारा नियुक्त कलेक्टरों और अधिकारियों को हटा रहे हैं। सीएम यादव की मंशा पर सवाल उठाते हुए कांग्रेस के नए अध्यक्ष ने कहा कि बीजेपी की यह इंटरनल पॉलिटिक्स है।

मध्य प्रदेश में शिवराज सिंह चौहान के चेहरे पर चुनाव जीती है। सतना में पत्रकारों से बातचीत में पटवारी ने कहा मोहन यादव की मंशा पर सवाल उठाया। उन्होंने कहा कि मोहन यादव मध्य प्रदेश के पूर्व मुख्यमंत्री शिवराज सिंह चौहान से बदला ले रहे हैं। पूर्व सीएम द्वारा नियुक्त कलेक्टरों और अधिकारियों को वर्तमान में हटाया जा रहा है। यह बीजेपी की आंतरिक राजनीति है। कांग्रेस अध्यक्ष ने आगे कहा कि शिवराज सिंह चौहान के चेहरे

पर बीजेपी ने मध्य प्रदेश में जीत हासिल की लेकिन मोहन यादव को सीएम बनाया। एक तरह से यह अलोकतांत्रिक था। अब वह अधिकारियों को हटा सकते हैं और ट्रांसफर कर सकते हैं, लेकिन हमारी जिम्मेदारी उन्हें चुनावी घोषणा पत्र को लागू कराना है। बता दें कि कांग्रेस ने पिछले महीने कमलनाथ को हटाकर पटवारी को पार्टी का नया अध्यक्ष नियुक्त किया था। जीतू ओबीसी कोटा से आते हैं और राहुल के बेहद करीबी माने जाते हैं।

अब विकास की नई ऊंचाइयों को छुएगा विंध्य क्षेत्र: मुख्यमंत्री

भोपाल। मुख्यमंत्री डॉ. मोहन यादव ने शुक्रवार को रीवा के एनसीसी मैदान में आयोजित विशाल जनसभा को संबोधित करते हुए कहा कि प्रधानमंत्री नरेन्द्र मोदी के मार्गदर्शन में विंध्य क्षेत्र का समग्र विकास होगा। विंध्य क्षेत्र अब विकास की नई ऊंचाइयों को छुएगा। उन्होंने कहा कि शासन ने विकास कार्यों के विकेंद्रीकरण करने की व्यवस्था बनाई गई है। सरकार अब घर-घर तक विकास ले जाएगी। हितग्राही मूलक योजनाओं का लाभ हर पात्र व्यक्ति तक पहुंचाया जाएगा। मुख्यमंत्री डॉ. यादव ने कहा कि सरकार का प्रयास है कि प्रत्येक बेरोजगार को रोजगार मिले। उनके जीवन में सकारात्मक बदलाव हो। इसके लिए आने वाले समय में मानव संसाधन पर अधिक निर्भर रहने वाले उद्योगों की स्थापना की जाएगी। खनिज संसाधन की उपलब्धता वाले जिलों में विशेष सब्सिडी देकर उद्योग विकसित किए जाएंगे। उन्होंने कहा कि भगवान श्रीराम ने अपना



सारा जीवन मानव कल्याण के लिए समर्पित किया था। आज भी जन-जन के हृदय में राम राज्य का सपना बसा हुआ है। भगवान श्रीराम लोगों के रोम-रोम में समाये हुए हैं। इसलिए सिर्फ रोटी, कपड़ा और मकान की आवश्यकता पूर्ति नहीं होगी बल्कि सनातन संस्कृति और धर्म को भी संरक्षित और संवर्धित किया जाएगा। मुख्यमंत्री ने कहा कि आम

जनता के मान सम्मान का विशेष ध्यान रखा जाएगा। यह सरकार जनता की सरकार है। गरीबों की सरकार है। जनता के बीच से ही यह सरकार चुनी गई है। इसलिए जनता का सम्मान करना शासन और प्रशासनिक अधिकारियों का दायित्व है। संभागीय बैठकों में शासन के निर्णय का पालन हो यह सुनिश्चित किया जाएगा। उन्होंने कहा कि जन आभार यात्रा के माध्यम से जो स्वागत हुआ है उससे अभिभूत होकर संकल्प लिया है कि विंध्य के प्रत्येक क्षेत्र में विकास किया जाएगा। उन्होंने बताया कि 16 जनवरी को रीवा में विकास एवं जनकल्याणकारी कार्यों को पूरा किया जायेगा। पाणिनि संस्कृत विश्वविद्यालय का एक केंद्र रीवा में स्थापित होने वाला है। इसमें धनराशि की कोई कमी नहीं रहने दी जाएगी। जन अभिलाषा का सम्मान करते हुए मुख्यमंत्री डॉ. यादव ने किसानों की सुविधा के लिए रीवा की कृषक उपज मंडी को आदर्श मंडी के रूप में विकसित करने की घोषणा

की। उन्होंने कहा कि प्रधानमंत्री नरेन्द्र मोदी के नेतृत्व में भारत की नई तस्वीर बनाने और भारत को विश्व में नंबर एक देश बनाने की दिशा में प्रयास करने का सभी का संकल्प है। इसे हर कीमत पर पूरा किया जाएगा। मुख्यमंत्री ने कार्यक्रम में 337 करोड़ 90 लाख रुपए के निर्माण कार्यों का लोकार्पण और शिलान्यास किया। इसमें 40 सड़कों के निर्माण कार्य शामिल हैं। मुख्यमंत्री ने 11 करोड़ 36 लाख 40 हजार रुपए के कार्यों का लोकार्पण भी किया। इनमें दो स्कूल भवन, केन्द्रीय जेल रीवा की आठ बैरकें तथा नगर निगम रीवा में सड़कों के सुधार एवं नाला निर्माण के 6 कार्य शामिल हैं। मुख्यमंत्री डॉ. मोहन यादव ने विभिन्न योजनाओं से लाभान्वित हितग्राहियों को प्रतीक स्वरूप हितलाभ वितरित किए। इसके अंतर्गत 43 स्कूटी, 5 मोटराइज्ड तिपहिया साइकिल एवं 16 तिपहिया साइकिलों का वितरण किया गया।

अब इंदौर कलेक्टर होंगे आशीष सिंह...



सिटी चीफ

आशीष सिंह मध्य प्रदेश कैडर के 2010 बैच के आईएएस अधिकारी है। 2016 में उन्हें मध्य प्रदेश के इंदौर में जिला पंचायत का सीईओ नियुक्त किया गया था। आशीष सिंह मूलतः उत्तर प्रदेश के हरदोई के रहने वाले हैं। आशीष सिंह ने इंदौर में नगर निगम का आयुक्त रहते हुए महज 6 महीने में ही शहर से 13 लाख टन कचरा साफ कराया था बल्कि उज्जैन कलेक्टर रहते हुए भी किए थे महत्वपूर्ण कार्य उज्जैन कलेक्टर के तौर पर आशीष सिंह ने 33 महीने तक जिले की कमान संभाली। कोविड-19 के शुरुआती दौर में देश की सर्वाधिक मृत्यु दर की चुनौती के साथ उज्जैन में शुरू हुआ आशीष सिंह का सफर काफी चुनौतीभरा रहा। उसी समय महाकाल परिसर का प्रोजेक्ट का 78 करोड़ का काम बस शुरू ही हुआ था। आशीष सिंह ने प्रोजेक्ट की संभावना को पहचान कर जुलाई 2020 में कार्य को नई तरीके से रीडिजाइन किया। इस तरह से

सिंह ने स्मार्ट सिटी के शेष बचे हुए फंड का उपयोग महाकाल लोक के निर्माण पर किया। जिसके लिए सीएम शिवराज उनकी तारीफ भी की थी। ऐसे ही जब आई.ए.एस आशीष सिंह को बनाया गया था भोपाल कलेक्टर तो मध्य प्रदेश सरकार ने 1 दिन के अंदर ही पदभार ग्रहण करने से पहले ही भोपाल कलेक्टर को बदल दिया था।

दरअसल ये मामला था मध्य प्रदेश सरकार ने दो दिन पहले मुख्यमंत्री के अपर सचिव रहे कौशलेंद्र विक्रम सिंह को भोपाल का कलेक्टर बनाया गया था, लेकिन एक दिन बाद ही उनके आदेश को निरस्त करते हुए आई.ए.एस अधिकारी आशीष सिंह को भोपाल का नया कलेक्टर बना दिया गया था। जबकि कौशलेंद्र विक्रम सिंह को पर्यटन विकास निगम का MD (प्रबंध संचालक) बनाया गया था। वहीं भोपाल कलेक्टर रहे अविनाश लुवानिया को जल निगम से हटाते हुए एमपी.आर.डीसी का MD बनाया गया था।

बीजेपी विधायक की गुंडागर्दी

पुलिसकर्मी को मंच से उतरते ही जड़ दिया थप्पड़

पुणे। महाराष्ट्र के पुणे के एक कार्यक्रम में भाजपा विधायक सुनील कांबले ने एक पुलिसकर्मी को थप्पड़ जड़ दिया। सोशल मीडिया पर यह वीडियो वायरल हो गया है। यह कार्यक्रम पुणे के ससून अस्पताल में हो रहा था। जिस



समय यह घटना घटी, उस दौरान महाराष्ट्र के डिप्टी सीएम अजित पवार भी स्टेज पर मौजूद थे। बीजेपी विधायक द्वारा पुलिसकर्मी को थप्पड़ जड़े जाने के बाद मामले ने तूल पकड़ लिया है। वायरल हो रहे वीडियो के अनुसार, सुनील कांबले स्टेज से नीचे उतरते हुए दिखाई दे रहे हैं। इसी दौरान वह अपना बैलेंस खो देते हैं, जिसकी वजह से नाराज हो जाते हैं। वहां पास में खड़े सादे कपड़े में पुलिसकर्मी को थप्पड़ मार देते हैं। इसके बाद विधायक और पुलिसकर्मी के बीच कुछ देर तक बातचीत भी होती दिखती है। सुनील कांबले पुणे कैट से बीजेपी के विधायक हैं। पुणे के अस्पताल में शुक्रवार को आयोजित किए गए इवेंट में कई मंत्री भी मौजूद थे। डिप्टी सीएम अजित पवार के अलावा मेडिकल एजुकेशन

मिनिस्टर हसन मुश्रीफ, सांसद सुनील तटकरे और अन्य नेताओं को कार्यक्रम में मौजूदगी थी। सोशल मीडिया पर यह वीडियो जमकर वायरल हो रहा है। पुणे पुलिस ने इस घटना पर कोई टिप्पणी नहीं की है, लेकिन बताया जा रहा है कि पुलिसकर्मी बंडगार्डन पुलिस स्टेशन से जुड़ा हुआ है। इंडियन एक्सप्रेस के अनुसार, ऐसी खबरें हैं कि कांबले इस बात से नाखुश थे कि कार्यक्रम के निमंत्रण पर और कार्यक्रम के

मंच पर उनके नाम का जिक्र नहीं किया गया था, जबकि वह स्थानीय विधायक हैं। वायरल वीडियो के बारे में पूछे जाने पर विधायक ने कहा, मैं उनके साथ मारपीट क्यों करूंगा? मैं उसे नहीं जानता और मेरे पास उन्हें थप्पड़ मारने का कोई कारण नहीं है। जब मैं स्टेज से नीचे उतर रहा था तो वह मेरे ऊपर गिर गया तो मैंने उसे धक्का दे दिया। वहीं, कांबले ने यह स्वीकार किया कि उन्होंने पुणे कलेक्टर राजेश देशमुख से स्पष्टीकरण मांगा था कि स्थानीय विधायक होने के बावजूद कार्यक्रम के निमंत्रण पर उनके नाम का जिक्र क्यों नहीं किया गया।

सिंगल कॉलम

राम मंदिर प्राण प्रतिष्ठा महोत्सव का निमंत्रण पत्र देखकर ही हो जाएंगे धन्य

राम मंदिर प्राण प्रतिष्ठा महोत्सव से जुड़े संगठन जोर-शोर से आयोजन की तैयारियों में जुटे हैं। 22 जनवरी को होने वाले इस विराट आयोजन में चुनिंदा हस्तियों को ही शामिल होने का अवसर मिलेगा। इंदौर शहर की 20 हस्तियों को यह सुअवसर मिल रहा है। इनमें पूर्व लोकसभा अध्यक्ष सुमित्रा महाजन, उद्योगपति विनोद अग्रवाल, तवलीन फाउंडेशन के डा. गुरमीत नारंग जैसे प्रमुख लोग शामिल हैं। प्राण प्रतिष्ठा महोत्सव को लेकर इंदौरियों का उत्साह देखते ही बनता है। लोगों के उत्साह का अंदाजा इसी से लगाया जा सकता है कि जिन लोगों को महोत्सव का निमंत्रण पत्र मिला है, उनके घर युवा इस पत्र को देखने के लिए पहुंच रहे हैं। गुरमीत नारंग ने अपने फेसबुक पेज पर एक फोटो पोस्ट करते हुए बताया कि युवा इस पत्र को देखने के लिए बेहद उत्सुक हैं। इसे देखने के लिए हर दिन कई लोग उनके कार्यालय पहुंच रहे हैं। टीडीआर पालिसी को लेकर श्रेय लेने की होड़ इंदौर में भाजपा की गुटबाजी और आपसी खींचतान किसी से छिपी नहीं है। इन दिनों सबसे ज्यादा खींचतान विधानसभा क्षेत्र चार में देखने को मिल रही है। इसी क्षेत्र से महापौर पुष्पमित्र भार्गव और पूर्व महापौर मालिनी गौड़ आते हैं। इन दोनों के बीच कैसे तो सबकुछ सामान्य नजर आता है, पर मौका आने पर दोनों एक-दूसरे के सामने आ जाते हैं। हाल ही में मध्य प्रदेश शासन ने टीडीआर पालिसी में संशोधन किया है।

जनवरी में आधा दर्जन ट्रेनें निरस्त होने से यात्रियों को होगी परेशानी

जनवरी में अलग-अलग मंडलों में रेलवे सुधार कार्य के कारण ब्लाक प्रस्तावित किए गए हैं। इससे इंदौर से चलने वाली आधा दर्जन ट्रेनें निरस्त होंगी और कई ट्रेनों को परिवर्तित मार्ग से चलाया जाएगा। आगामी सप्ताह से यात्रा करने वाले लोगों को परेशानी उठानी पड़ेगी। लोगों को यात्रा पूरी करने के लिए अन्य माध्यम को चुनाव करना पड़ेगा।जनवरी-24 में इंदौर से चलने वाली आधा दर्जन ट्रेनें निरस्त होंगी और कई परिवर्तित मार्ग से चलेंगी। वाराणसी और भोपाल मंडल में लाए गए ब्लाक के कारण ट्रेनों को निरस्त किया जा रहा है। 7 जनवरी से 4 फरवरी तक अलग-अलग ट्रेनें निरस्त होंगी। वाराणसी मंडल में ब्लाक के कारण डा. अम्बेडकर नगर-यशवंतपुर-डा. अम्बेडकर नगर एक्सप्रेस 7 जनवरी से 4 फरवरी तक निरस्त रहेगी। भोपाल मंडल में प्रस्तावित ब्लाक के कारण इंदौर-वाराणसी एक्सप्रेस, इंदौर-कोच्चुवेली एक्सप्रेस 14 जनवरी तक, डा. अम्बेडकर नगर-रीवा-डा. अम्बेडकर नगर 9 से 14 जनवरी, इंदौर-सिवनी-छिंदवाड़ा-इंदौर एक्सप्रेस 9 से 17 जनवरी तक, इंदौर-भोपाल एक्सप्रेस 12 से 16 जनवरी तक निरस्त की गई है। यह ट्रेनें परिवर्तित मार्ग से चलेंगी नए साल में इंदौर से चलने वाली दो ट्रेनें परिवर्तित मार्ग से भी चलाई जाएंगी। इनमें 19313-14 इंदौर-पटना-इंदौर एक्सप्रेस परिवर्तित मार्ग बीना-रूटियाई-मक्सी चलेंगी। 19322-23 इंदौर-पटना एक्सप्रेस वाला ग्वालियर-गुना-मक्सी चलेगी।

इंदौर में चैकिंग कर रहे पुलिसकर्मी पर अज्ञात चालक ने चढ़ाई कार



शराब पीकर वाहन चलाने वालों के खिलाफ पुलिस सख्ती बरतने में लगे है। मगर गुरुवार रात को अज्ञात चालक ने चैकिंग कर रहे एक पुलिसकर्मी पर कार चढ़ा दी। यहां तक कि चालक तेजी से कार भागकर फरार हो गया। घायल आरक्षक को तुरंत बाकी पुलिसकर्मीयों ने इलाज के लिए निजी अस्पताल भर्ती कराया। मामले में लसूडिया पुलिस ने शुक्रवार को अज्ञात चालक के खिलाफ प्रकरण दर्ज कर लिया है।गुरुवार को लसूडिया थाना क्षेत्र के अंतर्गत आने वाले स्टेट बैंक आफ इंडिया की ब्रांच के पास पुलिस चैकिंग करने में लगी थी। थाना प्रभारी तारेश कुमार सोनी के मार्गदर्शन में पुलिसकर्मी वाहनों की तलाशी ले रहे थे।

उस दौरान आरक्षक अतुल शर्मा ने एक कार को रोकने के कोशिश की, जो रांग साइट से आ रही थी।

कार कुछ आगे बढ़ी थी, लेकिन चालक ने रिवर्स लाकर आरक्षक अतुल शर्मा के पैर पर चढ़ा दी। इससे आरक्षक गिर पड़ा। यह देखकर पास में खड़े बाकी पुलिस जवान ने कार को रोकने का प्रयास किया। मगर चालक अपनी कार भागकर फरार हो गया। कार का नंबर एमपी 09 सीयू 6088 था। मामले को धारा 308, 353, 332, 279 और 337 में प्रकरण दर्ज कर लिया।

इंदौर महानगर

इंदौर में कोचिंग के बाहर 10वीं के छात्र को चाकू मारे, बोरो प्लस बोलकर चिढ़ा रहा था आरोपित


द्वारकापुरी थाना क्षेत्र में शुक्रवार शाम 10वीं के छात्रों में विवाद हो गया। एक छात्र ने दूसरे पर चाकू से हमला कर दिया। छात्रों में चिढ़ाने की बात पर विवाद हुआ था। आरोपित छात्र घायल छात्र को बोरो प्लस-बोरो प्लस बोलकर चिढ़ा रहा था। पुलिस ने आरोपित छात्र के विरुद्ध प्राण घातक हमले की धारा में केस दर्ज किया है।पुलिस के मुताबिक प्रजापत नगर में टोनी पब्लिक स्कूल के समीप की है। साईबाबा नगर निवासी 16 वर्षीय लक्की इंगले पर उसके साथ पढ़ने वाले नाबालिग छात्र ने चाकू से हमला कर दिया। पुलिस के मुताबिक घायल छात्र ने पुलिस को बताया कि वह कोचिंग से शाम करीब 5 बजे घर लौट रहा था। आरोपित छात्र ने राम मंदिर के समीप रोका और बोरो प्लस-बोरो प्लस बुलाकर चिढ़ाने लगा। लक्की ने उसे समझाया तो अपशब्दों का प्रयोग करने लगा।इस बात पर दोनों में कहासुनी हो गई और आरोपित छात्र ने कान के पास, सिर में, गर्दन के पीछे और पेट में चाकू मार दिए। हत्याकांड में भाजपा पार्श्व के भतीजे की सरगमी से



तलाश रणजीत हनुमान की प्रभातफेरी में भारतीय जनता युवा मोर्चा कार्यकर्ता शुभम रघुवंशी की हत्या में अन्नपूर्णा पुलिस भाजपा पार्श्व के भतीजे काला यादव की सरगमी से तलाश में जुटी है। मामले में अभी तक यश गोधा, युवराज यादव, कृष्णा प्रजापति और कपिल यादव को गिरफ्तार कर लिया गया है। काला यादव सहित राहुल चौकसे, हिमांशु यादव,

ऋषभ पाल आदि की तलाश है। एडिशनल डीसीपी जोन-4 अभिनय विश्वकर्मा के मुताबिक पुलिस को घटनास्थल और भागने के सीसीटीवी फुटेज मिल चुके है। पुलिस ने सभी आरोपितों की शिनाख्त कर ली है। यश से पुलिस ने वह चाकू बरामद कर लिया जो उसने हत्या के बाद फेंका था। उसके खून से सने कपड़े भी पुलिस को मिल चुके है।

22 जनवरी को इंदौर में जगमगाएं एक करोड़ 11 लाख दीप - कैलाश विजयवर्गीय



सिटी चीफ इंदौर।

इंदौर 22 जनवरी 2024 को अयोध्या में होने वाले श्रीराम मंदिर प्राण प्रतिष्ठा समारोह को पूरे उत्सास के साथ मनाएगा। इस दिन शहर में एक करोड़ 11 लाख दीप प्रज्वलित किए जाएंगे। सभी पार्श्व अपने वार्ड के स्कूलों में श्रीराम मंदिर के संबंध में पेंटिंग प्रतियोगिताएं आयोजित करेंगे। स्कूलों के 31 हजार से ज्यादा बच्चों के बीच पेंटिंग प्रतियोगिता होगी। नगर निगम पुरस्कार भी देगा। इस भव्य पेंटिंग प्रतियोगिता को गीनीज बुक आफ वर्ल्ड रिकार्ड में शामिल करवाने के प्रयास किए जाएंगे। आइडीए शहर के सभी चौराहों पर श्रीराम की एंजेलिक प्रतिकृति स्थापित करेगा।यह बात नगरीय विकास एवं आवास मंत्री कैलाश विजयवर्गीय ने कही। वे शुक्रवार को श्रीराम मंदिर प्राण प्रतिष्ठा समारोह की तैयारियों को लेकर आयोजित बैठक में संबोधित कर रहे थे।

इसमें जल संसाधन मंत्री तुलसीराम सिलावट, महापौर पुष्पमित्र भार्गव, सांसद शंकर लालवानी, निगमायुक्त हर्षिका सिंह, आइडीए अध्यक्ष जयपालसिंह चावड़ा, भाजपा नगर अध्यक्ष गौरव रणदीवे, विधायक रमेश मेंदोला, मालिनी गौड़, महेंद्र हार्डिया, मधु वर्मा, गोल् शुक्ला, शहर के विभिन्न सामाजिक, शैक्षणिक, व्यापारिक, रहवासी, होटल, मार्केट, स्कूल-कालेज एसोसिएशन आदि के पदाधिकारी शामिल हुए। महापौर ने प्रेजेंटेशन के माध्यम से 550 वर्ष पूर्व से अब तक श्रीराम मंदिर के इतिहास व सहयोगियों के संबंध में विस्तार से जानकारी दी। विजयवर्गीय ने बैठक में कहा कि इंदौर स्वच्छता में नंबर वन शहर है। में इसके लिए महापौर और इंदौर की जनता को धन्यवाद देता हूं। इस अवसर पर मंत्री सिलावट ने कहा कि 22 जनवरी का दिन हम सभी के गौरव का दिवस है।

इंदौर के व्यापारी को बीच सड़क में आया सीवियर हार्ट अटैक, मौत

सिटी चीफ इंदौर।

शहर के व्यापारी को बीच सड़क में हार्ट अटैक आने से मौत हो गई। अब यह वीडियो इंटरनेट मीडिया पर तेजी से वायरल हो रहा है। इस वीडियो में व्यापारी अपनी स्कूटर पर बाजार से कहीं जा रहे थे। अचानक वह गाड़ी रोकते हैं और उसी पर गिर जाते हैं। आस-पास के लोगों को पहले तो कुछ समझ नहीं आया,लेकिन जैसे ही गाड़ी गिरने लगी तो, आस-पास की दुकान से लोग उन्हें संभालने के लिए दौड़ पड़े। यह पूरी घटना पास में लगे सीसीटीवी कैमरे में कैद हो गई। हाल ही के



दिनों में इस तरह की घटनाएं लगातार सामने आ रही हैं। पिछले महीने ही इंदौर के ऐसे ही हार्ट अटैक के दो वीडियो इंटरनेट मीडिया पर वायरल हुए थे।

सुकूनभरी प्रकृति का आनंद लेना है तो जोगी महादेव

जहां पांडवों ने भोगा था वनवास



जाएंगे। यह पूरा रास्ता बेहद सुगम है, लेकिन आपको इस सफर को रोमांचक बनाना है तो ट्रेकिंग का विकल्प अपना सकते हैं। चौकी से करीब दो किमी आगे बढ़कर आप अपने वाहन एक तरफ खड़े कर दें और शेष रास्ता जंगल में से होकर जाने वाली पगडंडी पर चलकर पार करें। इस रास्ते से जब आप जाएंगे तो सांप और दीमक की बड़ी-बड़ी बांबी,

परिंदों की खूबसरत दुनिया और यदि आप खुशकिस्मत हुए तो अन्य वन्य प्राणी भी नजर आ जाएंगे। रास्ते का घना जंगल आपको ताजगी, उत्सुकता और सुकून प्रदान करेगा। कच्चे घर में स्थापित शिवलिंग और दुर्लभ पेड़ यहां एक प्राचीन शिवमंदिर भी है जिसे जोगी महादेव कहा जाता है। यह शिवलिंग जहां स्थापित है वहां कच्चा घरनुमा

आश्रम बना हुआ है जिसे यहां रहने वाले किसी संत ने बनाया था। अब संत नहीं केवल निशानियां शेष हैं। यहीं एक दुर्लभ पेड़ भी है जो कि भोजपत्र का पेड़ है। इस पेड़ की छाल ही भोजपत्र के रूप में उपयोग आती है। इस क्षेत्र में भोजपत्र का केवल यही एकमात्र पेड़ है। इस मंदिर से करीब आधा किमी दूर कनाड़ नदी बह रही है। पिकनिक करने के लिए यह बेहद माकूल स्थान है क्योंकि यहां नदी का पानी उथला और साफ है जिसमें आप छई-छपा-छई भी कर सकते हैं। नदी किनारे भोजन बनाकर उसका भी लुत्फ ले सकते हैं और चाहें तो टिफिन पार्टी का भी आनंद ले सकते हैं। यहां आपको भोजन-पानी अपने साथ ही ले जाना होगा क्योंकि वहां आसपास खानपान की कोई दुकान नहीं है। पर अपने आनंद में इस स्थान की खूबसूरती कचरा फैलाकर न बिगाड़ें। इस स्थान पर मोबाइल नेटवर्क भी नहीं मिलता। कोशिश करें कि अधेरा होने से पहले आप हाईवे तक लौट आएँ।

अग्निपथ भर्ती रैली में 15 जिलों के सात हजार उम्मीदवार



सेना भर्ती कार्यालय महू अग्निपथ भर्ती रैली का आयोजन करने जा रहा है। छह से 13 जनवरी तक भर्ती प्रक्रिया देवी अहिल्या विश्वविद्यालय तक्षशिला परिसर स्थित मैदान में चलेगी। प्रक्रिया में भाग लेने वाले इंदौर-उज्जैन संभाग के 15 जिलों से 7024 उम्मीदवार आएंगे। इन्होंने पूर्व में आयोजित आनलाइन लिखित परीक्षा उत्तीर्ण की है। अधिकारियों के मुताबिक परीक्षा पास करने वाले उम्मीदवार ही हिस्से ले सकेंगे। विश्वविद्यालय के मैदान में चयनित उम्मीदवारों को फिटनेस व फिजिकल टेस्ट की प्रक्रिया से गुजरना होगा।लिखित

परीक्षा देने वाले उम्मीदवार रैली में शामिल हो सकेंगे। इन्हें अग्निवीर जनरल ड्यूटी, अग्निवीर क्लर्क, अग्निवीर ट्रेड्समैन और अग्निवीर तकनीकी पदों के लिए चयन किया जाएगा। 6 से 12 जनवरी तक और 13 जनवरी को मध्य प्रदेश और छत्तीसगढ़ के धर्मगुरु उम्मीदवारों का चयन होगा।रैली के लिए प्रवेश पत्र यानी एडमिट कार्ड जारी कर दिए हैं। अधिकारियों के मुताबिक कार्ड पर दिए गए दिन पर सभी उम्मीदवार रात को 12.30 बजे मैदान पर रंगीन फोटो और मूल दस्तावेज लेकर उपस्थित होने के निर्देश दिए हैं।

गांधी हॉल में सैंया भय कोतवाल नाटक का मंचन, लाभ मंडपम में होगा भरतनाट्यम

सिटी चीफ इंदौर।

शहर में विभिन्न धार्मिक-सामाजिक और सांस्कृतिक संगठनों के कार्यक्रम 6 जनवरी को होंगे। इस अवसर पर क्षत्रिय मराठा समाज का परिचय सम्मेलन, राम मंदिर निर्माण से भारत विमर्श तक संगोष्ठी आयोजित की जाएगी। इसके साथ ही भरतनाट्यम फेस्टिवल और सैंया भय कोतवाल नाटक का मंचन भी किया जाएगा। इसके साथ ही राम कथा और कल्पद्रुम महामंडल विधान भी आयोजित किया जाएगा। नौ दिनी रामकथा गणेश नगर में दोपहर 1 बजे से होगी। इस कथा प्रसंग के अनुसार उत्सव मनाए जाएंगे। कथा आचार्य डा. सुरेश्वरदास महाराज के मुखारविंद से होगी। आज दोपहर 2 बजे बाद यदि आप विजय नगर क्षेत्र में हैं और आपके पास वक्त है तो महालक्ष्मी नगर मैदान में लगे मेले का आनंद ले सकते हैं। यहां आप रंगीन मछलियों की खूबसूरत दुनिया करीब से देख सकते हैं और झूलों का भी आनंद ले सकते हैं। शहर के लिए बेशक भरतनाट्यम नया नहीं है, लेकिन प्रस्तुति और उसे करने वाले कलाकार तो नए ही हैं। इस खूबसूरत शास्त्रीय नृत्य का यदि आप आनंद लेना चाहते हैं तो शाम 6.30 बजे लाभ मंडपम् पहुंच जाएं। यहां द्वुपद डांस अकादमी द्वारा नपुर ध्वनि भरतनाट्यम फेस्टिवल आयोजित किया जा रहा है। राजाधिराज नक्शा ऊंचा सोटे वाले का हनुमान मंदिर इतवारिया



विमोचन किया जाएगा। नौ दिनी रामकथा गणेश नगर में दोपहर 1 बजे से होगी। इस कथा प्रसंग के अनुसार उत्सव मनाए जाएंगे। कथा आचार्य डा. सुरेश्वरदास महाराज के मुखारविंद से होगी। आज दोपहर 2 बजे बाद यदि आप विजय नगर क्षेत्र में हैं और आपके पास वक्त है तो महालक्ष्मी नगर मैदान में लगे मेले का आनंद ले सकते हैं। यहां आप रंगीन मछलियों की खूबसूरत दुनिया करीब से देख सकते हैं और झूलों का भी आनंद ले सकते हैं। शहर के लिए बेशक भरतनाट्यम नया नहीं है, लेकिन प्रस्तुति और उसे करने वाले कलाकार तो नए ही हैं। इस खूबसूरत शास्त्रीय नृत्य का यदि आप आनंद लेना चाहते हैं तो शाम 6.30 बजे लाभ मंडपम् पहुंच जाएं। यहां द्वुपद डांस अकादमी द्वारा नपुर ध्वनि भरतनाट्यम फेस्टिवल आयोजित किया जा रहा है। राजाधिराज नक्शा ऊंचा सोटे वाले का हनुमान मंदिर इतवारिया

बाजार में अन्नकूट महोत्सव शाम 7 बजे से आयोजित किया जाएगा। इस अवसर पर फूल बंगला दर्शन शाम 7 बजे से होगा। महाआरती के बाद शाम 7.30 बजे से अन्नकूट होगा। इस मौके पर आराध्य का मनोहारी शृंगार होगा। क्षेत्र के श्रद्धालुओं का दर्शन-पूजन के लिए कतार लगेगी। आज शाम यदि आप 7.30 बजे गांधी हाल के आसपास हैं और आपके पास थोड़ा वक्त है तो संस्था इल्म द्वारा र्मचित किए जा रहे नाटक 'सैंया भए कोतवाल' का आनंद लेने जा सकते हैं। यह नाटक अभिनय कला समाज के सभागृह में होगा। सर्दी के मौसम में शहर में प्रवासी परिंदों की आमद बहुतायत में होती है। प्रकृति से प्रेम करने वाले, फोटोग्राफी के शौकीन या परिवार के साथ प्राकृतिक वादी में जो दिन बिताना चाहते हैं वे सिरपुर तालाब पहुंच प्रवासी पक्षियों को निहार सकते हैं।

इंदौर में सुबह 1500 मीटर रही दृश्यता, तापमान 14 डिग्री से नीचे आया, आज हल्की वर्षा के आसार

सिटी चीफ इंदौर।

शनिवार सुबह शहर में हल्के बादल छाप रहे और धुंध का असर दिखाई दिया। सुबह न्यूनतम दृश्यता 1500 मीटर तक दर्ज की गई। वहीं शुक्रवार रात ढाई बजे शहर में घना कोहरा छाया और न्यूनतम दृश्यता 800 मीटर तक पहुंची। पिछले दो दिन से शहर में भूप में निकलने और बादल छाप रहने का असर न्यूनतम तापमान पर दिखाई दिया और शुक्रवार के मुकाबले शनिवार को न्यूनतम तापमान में दो डिग्री की गिरावट रही।शनिवार सुबह शहर में न्यूनतम तापमान सामान्य से तीन डिग्री अधिक 13.4

डिग्री दर्ज किया गया। जिनमें संसार में पूर्वी उत्तर पूर्व जवान 15 किलोमीटर प्रति घंटा की गति से चली जिसके कारण सुबह शहरवासियों को ठिठुरन का एहसास हुआ। भोपाल स्थित मौसम केंद्र के मौसम विज्ञानियों के मुताबिक वर्तमान में हरियाणा पर एक पश्चिमी विक्षोभ बना हुआ है। वहीं उत्तर पूर्व राजस्थान पर एक प्रेरित चक्रवाती हवाओं का घेरा बना हुआ है। इसके असर से अरब सागर से आ रही नमी के कारण इंदौर में बादल छा रहे हैं। शनिवार को शहर में दिनभर बादल छाप रहेंगे और सूरज निकलने की संभावना भी कम है।

प्रदेश के कई इलाकों में छाए रहेंगे बादल गहटाएगा कोहरा, इन 15 जिलों में बारिश का अलर्ट

सिटी चीफ भोपाल। प्रदेश में बीते दो दिन में पड़े मावटे के बाद सर्दी ने जोर पकड़ लिया है। कई शहरों में सूर्यदेव नदारद हैं। कोहरे और धुंध के आगोश में लोग दिन में भी ठिठुरने लगे हैं। इंदौर, उज्जैन और ग्वालियर संभागों के जिलों में कहीं-कहीं पर तो नर्मदापुरम, रीवा और सागर संभाग के जिलों में कुछ स्थानों पर और भोपाल संभाग में अनेक स्थान पर वर्षा हुई। राजधानी भोपाल में अलसुबह कुछ इलाकों में करीब पौन घंटे तक पानी गिरा। वहीं, कई जिलों में कोहरा छाया हुआ है। दो से तीन दिन ऐसा ही बना रहेगा मौसम मौसम विज्ञानियों का अनुमान है कि अगले दो से तीन दिन मौसम ऐसा ही बना रहेगा। आसमान खुलने पर तापमान में गिरावट आएगी, विशेषकर रात का तापमान तेजी से गिरगा। जाहिर है कि ठंड के तेवर और तीखे होंगे। ग्वालियर में गुरुवार की रात प्रदेश में सबसे ठंडी रही। न्यूनतम तापमान 7.9 डिग्री सेल्सियस दर्ज किया गया। यहां बीते 24 घंटे में तीन डिग्री सेल्सियस की गिरावट दर्ज की गई। दिन में भी तापमान 15.6 डिग्री रहकर सामान्य से 5.6 डिग्री कम रहा। न्यूनतम तापमान 10 डिग्री कम रहा। दिन में भी सामान्य से 4.5 डिग्री सेल्सियस कम रहा। वर्षा का अनुमान दतिया में 10.9 डिग्री, सागर में 11.7 डिग्री, शिवपुरी में 12.01 डिग्री और राजगढ़ में 12.5 डिग्री सेल्सियस न्यूनतम तापमान रहा। मौसम विभाग ने शनिवार सुबह तक 16 जिलों में वर्षा होने की चेतावनी जारी की है। भोपाल, सीहोर, रायसेन, विदिशा, नर्मदापुरम, सागर, बैतूल, पन्ना, सागर, छतरपुर, टीकमगढ़, निवाड़ी, अशोक नगर अनूपपुर में वर्षा का अनुमान बताया है। प्रदेश में कहा कितनी वर्षा शुरुकार को सुबह 8.30 से



शाम को 5.30 बजे तक चार जिलों में वर्षा दर्ज की गई है। इसमें सागर में 0.6, सतना में 3.0, खजुराहो में 0.6 और नर्मदापुरम में 9 मिलीमीटर वर्षा दर्ज की गई है। जबकि गुरुवार सुबह 8.30 से शुरुवार 8.30 बजे तक 24 घंटों में भोपाल में 9.5, गुना में 2.0, नर्मदापुरम में 15.5, रायसेन 19, दमोह में 2.0, सागर में 8.0, सीधीमें 2.4 और सतना में 0.9 मिलीमीटर वर्षा दर्ज की गई है। पांच साल में इतनी वर्षा पिछले 10 साल में जनवरी माह में इस बार सबसे अधिक वर्षा भोपाल में दर्ज की गई है। वर्ष 2014, 2015 और 2016 के जनवरी माह में एक इंच से ज्यादा वर्षा पूरे महीने हुई। 2017, 2018 और 2019 में वर्षा नहीं हुई, जबकि 2020 एवं 2021 में 6.3 मिलीमीटर वर्षा दर्ज की गई है। 2022 और 2023 में 25 से 37 मिलीमीटर वर्षा दर्ज की गई। इस बार जनवरी

में 10 मिली से ज्यादा वर्षा हो चुकी है। इसमें साढ़े नौ मिमी वर्षा गुरुवार शाम से शुरुवार तक वर्षा दर्ज हुई है। इस हिसाब से वर्ष 2017 से 2021 की तुलना में इस बार सबसे ज्यादा वर्षा हुई है। यहां छाया रहा कोहरा मौसम केंद्र से मिली जानकारी के अनुसार, शुरुवार को श्योपुर, ग्वालियर, दतिया, नीमच, मंदसौर, रतलाम, आगर, राजगढ़, भोपाल, विदिशा, सागर, निवाड़ी, टीकमगढ़, रीवा, मऊगंज, सीधी और सिंगरौली में मध्यम से घना कोहरा रहा। शिवपुरी, उज्जैन, इंदौर, देवास, शाजापुर, झाबुआ, धार, अलीराजपुर, बड़वानी, खर्गोन, खंडवा, नर्मदापुरम, रायसेन, गुना, नरसिंहपुर, जबलपुर, सिवनी, छतरपुर, दमोह, कटनी, पन्ना, सतना, उमरिया और शहडोल में हल्का मध्यम कोहरा देखा गया। ऐसी ही स्थिति शनिवार को भी बनी रहेगी।

पट कंदुक क्रीड़ा (क्रिकेट) स्पर्धा में धोती पहनकर वैदिक ब्राह्मणों ने जमाए चौके-छक्के, संस्कृत में कामेंट्री सुन रोमांचित हुए दर्शक

सिटी चीफ भोपाल। शिवाजी नगर स्थित अंकुर क्रीड़ा मैदान में शुरुवार को चारदिवसीय महर्षि मैत्री पट कंदुक क्रीड़ा(क्रिकेट प्रतियोगिता) शुरू हुई। प्रतियोगिता के चतुर्थ वर्ष के पहले दिन महादेव एकादश ने मां वैष्णों गुरुकुल संस्थान की टीम को 12 रन हराया। विजेता टीम को पुरस्कार दिया गया। धोती व टी-शर्ट पहने वैदिक ब्राह्मणों को चौके-छक्के (संस्कृत में चतुष्कम व षट्कम) लगाते और मैच का आंखों देखा हाल संस्कृत में सुनकर (कामेंट्री) सड़क से गुजर रहे लोग भी अपनी गाड़ियां देखकर यह अनूठा मैच देखने रुक गए। इस अनूटे मैच ने दर्शकों को खूब रोमांचित किया।भोपाल संस्कृत संस्थान के पंडित अंकुर पांडे और गुरुकुल के पंडित अवनीश त्रिवेदी की ओर से संस्कृत में की जा रही



कामेंट्री को सुनकर लोग मैदान पर जाकर मैच को देखने लगे। बल्लेबाजी करते व बालिंग करते हुए वैदिक ब्राह्मणों ने प्रतियोगिता में अपनी प्रतिभा दिखाई। धोती और टी-शर्ट पहनकर ही पहने वैदिक ब्राह्मणों ने फिलिंडंग भी की। संस्कृत बचाओ मंच के प्रमुख व आयोजक चंद्रशेखर तिवारी ने बताया शनिवार को मैदान पर पहले

बढ़ावा देने के लिए वैदिक ब्राह्मणों की क्रिकेट प्रतियोगिता का आयोजन कराया जाता है। मंदिरों की पुजारी व कर्मकांडी ब्राह्मण ही क्रिकेट खेलते हैं। संस्कृत देवभाषा है, जिससे बाकी भाषाएं भी निकली हैं। यह दुखद है कि आज के दौर में लोग संस्कृत भाषा को भूलते जा रहे हैं। नई पीढ़ी कम से कम संस्कृत को याद रखे। इसी उद्देश्य से क्रिकेट प्रतियोगिता में संस्कृत में कामेंट्री की जाती है। जिसे लोग सुनें तो उन्हें संस्कृत के बारे में पता चल सके। वो अपनी संस्कृति से जुड़ सकें। ये संस्कृत शब्द सुनने को मिले पिच को क्षिया, बाल को कंदुकम, विकेट कीपर को स्तोभरक्षक, छक्के को षटकम् , चौकों को चतुष्कम, रन को धावनम् बैट्समैन को वल्लक, बालर को गेंदक, फील्डर को रक्षक कहते कामेंटेटर कहते दिखे।

लाइली बहना योजना के लिए बजट का अभाव जैसे-तैसे हुई आठवीं किस्त की व्यवस्था

पूर्ववर्ती शिवराज सरकार में लागू हुई लाइली बहना योजना के लिए बजट का अभाव बना हुआ है और इसकी वजह से वित्तीय चुनौती बढ़ी हुई है। दिसंबर, 2023 में प्रदेश में नई सरकार बनने के बाद जनवरी में दी जाने वाली योजना की आठवीं किस्त की व्यवस्था जैसे-तैसे हो पाई है। वित्त विभाग ने महिला एवं बाल विकास विभाग को किस्त की राशि 1,596 करोड़ रुपये जारी कर दी है। 10 जनवरी को लाइली बहनों के खाते में 1,250 रुपये के हिसाब से यह राशि अंतरित की जाएगी, लेकिन फरवरी की किस्त को लेकर विभाग अभी से चिंतित है। महिला एवं बाल विकास विभाग ने वित्त विभाग से फरवरी की किस्त जारी करने के लिए बजट मांगा है। इधर, वित्त विभाग पहले ही 38 से अधिक योजनाओं में बिना अनुमति के वित्तीय आहरण



पर रोक लगा चुका है।एक करोड़ 30 लाख लाइली बहने लाइली बहना योजना की पहली किस्त मई, 2023 में जारी की गई थी। तब से अब तक आठ किस्त जारी की जा चुकी है। मध्य प्रदेश में योजना की शुरुआत में एक करोड़ 31 लाख लाइली बहना थीं। इनमें कुछ की मृत्यु होने या 60 साल से अधिक होने के कारण हितग्राहियों की संख्या कुछ घटकर एक करोड़ 30 लाख हो गई है। बता दें, मुख्यमंत्री शिवराज

सिंह चौहान ने मई में लाइली बहना योजना की शुरुआत की थी, जिसमें 1000 रुपये प्रतिमाह से धीरे-धीरे बढ़ाकर 3000 हजार रुपये देने की घोषणा की गई थी। इसमें छठवीं किस्त में लाइली बहनों के खाते में 1,250 रुपये अंतरित किए गए थे। इसके बाद से इतनी ही राशि दी जा रही है। नई लाइली बहनों को जोड़ने पर रोक चुनाव के दौरान तत्कालीन मुख्यमंत्री शिवराज सिंह चौहान ने जनसभा में कहा था कि लाइली बहना योजना के अंतर्गत जो बहनें आवेदन करने से चूक गईं, उनके लिए भाजपा सरकार बनने के बाद तीसरा चरण शुरू किया जाएगा। इसके तहत 21 से 23 वर्ष की छूटी हुई लाइली बहनें या फिर जिनके पास ट्रैक्टर नहीं है या जिनकी उम्र 24 से 60 के बीच है, उन्हें शामिल किया जाएगा

मप्र से राज्यसभा सदस्यों को लोकसभा चुनाव लड़ा सकती है भाजपा

सिटी चीफ भोपाल। भाजपा इस तैयारी में है कि वह मध्य प्रदेश में राज्यसभा सदस्यों को लोकसभा चुनाव में उतारे। इसकी वजह यह है कि यदि पार्टी राज्यसभा सदस्यों को लोकसभा की चुनाव लड़वाती है तो जीतने वालों की सीट रिक होगी। इससे पार्टी राज्यसभा चुनाव में नए लोगों को अवसर दे सकती है।विधानसभा में प्रचंड जीत के साथ परिस्थितियां भाजपा के लिए और अच्छी हो चुकी हैं। भाजपा और कांग्रेस में सीटों का अंतर बढ़ गया है। ऐसी स्थिति में पार्टी को राज्यसभा सीटों का नुकसान नहीं होगा। भाजपा ने विधानसभा चुनाव में भी सात सांसदों को प्रत्याशी बनाया था, इनमें पांच को जीत मिली। सिंधिया, कविता पाटीदार को उतार सकती है पार्टी सूत्रों का कहना है कि पार्टी केंद्रीय मंत्री ज्योतिरादित्य सिंधिया, कविता पाटीदार को लोकसभा चुनाव में उतारने के विकल्प पर विचार कर

रही है। सिंधिया भी गुना-शिवपुरी या ग्वालियर से लड़ने के इच्छुक बताए जाते हैं। बता दें कि अप्रैल में भाजपा के राज्यसभा सदस्य अजय प्रताप सिंह और कैलाश सोनी का कार्यकाल भी पूरा हो रहा है। धर्मेन्द्र प्रधान भी मध्य प्रदेश से राज्यसभा सदस्य हैं, उनका कार्यकाल भी अप्रैल में समाप्त हो रहा है, इसलिए उन्हें भी ओडिशा से लोकसभा चुनाव लड़वाने पर पार्टी विचार कर रही है। राज्यसभा में भेजे जाने वाले नेताओं के बारे में अघोषित नियम सूत्रों के मुताबिक पार्टी ने राज्यसभा में भेजे जाने वाले नेताओं के बारे में अघोषित नियम बना रखे हैं। इसके तहत किसी भी नेता को दो बार से ज्यादा राज्यसभा में नहीं भेजा जाएगा। इसी रणनीति के तहत मध्य प्रदेश से राज्यसभा में भेजे गए धर्मेन्द्र प्रधान का दूसरा कार्यकाल भी अप्रैल में समाप्त हो रहा है। इसके कुछ दिनों बाद ही देश में



लोकसभा के चुनाव होना है, इसलिए पार्टी अब ऐसे हर सदस्यों को लोकसभा चुनाव में उतारने की तैयारी कर रही है। मप्र से केंद्रीय मंत्री ज्योतिरादित्य सिंधिया और कविता पाटीदार भी फिलहाल राज्यसभा सदस्य हैं, पार्टी चाहती है कि दोनों को लोकसभा चुनाव के मैदान में उतारा जाए। सिंधिया कांग्रेस में रहते गुना-शिवपुरी संसदीय सीट

उज्जैन के श्रीमहाकाल महालोक परिसर में प्रसादम का होगा लोकार्पण

सिटी चीफ भोपाल। उज्जैन के श्रीमहाकाल महालोक के नीलकंठ वन परिसर में देश के पहले प्रसादम का शुभारंभ सात जनवरी को होगा। मुख्यमंत्री डा. मोहन यादव और केंद्रीय स्वास्थ्य मंत्री मनसुख पंडाविया प्रसादम का शुभारंभ करेंगे साथ ही 218 करोड़ रुपये लागत की 187 स्वास्थ्य संस्थाओं का भूमिपूजन एवं लोकार्पण कार्यक्रम भी होगा।यह प्रसादम् एक करोड़ 75 लाख रुपये की लागत से फ़ूड एंड सेफ्टी स्टैंडर्ड अथारिटी आफ़ इंडिया के क्लीन स्ट्रीट फूड हब% कार्यक्रम के अंतर्गत उज्जैन स्मार्ट सिटी लिमिटेड द्वारा श्री महाकाल महालोक के नीलकंठ वन परिसर और अवंतिका हाट के बीच विकसित किया गया है। इसमें 17 दुकानों का निर्माण कर एक स्वच्छ स्ट्रीट फूड हब बनाया गया है। श्रद्धालुओं के लिए पार्किंग एवं अन्य सार्वजनिक सुविधाएं उपलब्ध रहेंगी। महाकाल लोक परिसर में श्रद्धालुओं के स्वास्थ्य को ध्यान में रखते हुए महाकाल लोक परिसर, नीलकंठ द्वार पर औसतन प्रतिदिन एक लाख से अधिक श्रद्धालुओं के स्वास्थ्य को



ध्यान में रखते हुए मुख्यमंत्री संजीवनी क्लिनिक का संचालन किया जाएगा। जिसमें आपातकालीन स्वास्थ्य सेवाएं भी उपलब्ध रहेंगी। उप मुख्यमंत्री राजेंद्र शुक्ल, राज्य मंत्री लोक स्वास्थ्य एवं परिवार कल्याण नरेंद्र शिवाजी पटेल इस अवसर पर उपस्थित रहेंगे। प्रधानमंत्री आयुष्मान भारत हेल्थ इंफ्रास्ट्रक्चर मिशन के अंतर्गत लागत तीन करोड़ 49 लाख रुपये की लागत से तीन इंटीग्रेटेड पब्लिक हेल्थ लैब (विदिशा, बैतूल एवं उज्जैन) का लोकार्पण किया जाएगा। इसी

मिशन के अंतर्गत छह बीआरएचयू भी लोकार्पित की जाएगी। 13 जिलों में (छतरपुर, झाबुआ, सिवनी, गुना, भोपाल, खंडवा, बड़वानी, दमोह, बालाघाट, टीकमगढ़, शिवपुरी एवं सिंगरौली) नवीन इंटीग्रेटेड पब्लिक हेल्थ लेबोरेटरी का भूमिपूजन किया जाएगा। राष्ट्रीय स्वास्थ्य मिशन मध्य प्रदेश की मानसिक स्वास्थ्य इकाई द्वारा विकसित आमजन को मानसिक स्वास्थ्य से संबंधित मानसिक स्वास्थ्य स्क्रीनिंग ऐप मनहित लांच किया जाएगा।

शहीद भवन में देखें नाटक परसाई की बकरी, शौर्य स्मारक में सैन्य फिल्म प्रदर्शन

सिटी चीफ भोपाल। शहर में कलात्मक, सांस्कृतिक, सामाजिक, खेल, धार्मिक आदि गतिविधियों का सिलसिला निरंतर चलता रहता है। शनिवार 06 जनवरी को भी शहर में ऐसी अनेक गतिविधियों का आयोजन होने जा रहा है, जिनका आप आनंद उठा सकते हैं। यहां हम कुछ ऐसे ही चुर्नीदा कार्यक्रमों की जानकारी पेश कर रहे हैं, जिसे पढ़कर आपको अपनी दिन की कार्ययोजना बनाने में आसानी होगी।बाग उत्सव – मप्र हस्तशिल्प एवं हाथकरघा विकास निगम की ओर से जवाहर चौक में स्थित मृगनयनी एंपोरियम में बाग उत्सव के तहत बाग प्रिंट के वस्त्रों की प्रदर्शनी लगाई गई है। बाग उत्सव का समय सुबह 11 बजे से रात आठ बजे तक है। माह का प्रादर्श – इंदिरा गांधी राष्ट्रीय मावन संग्रहालय के वीथि संकुल में माह का प्रादर्श के रूप में टेराकोटा पात्र पर चित्रित मनसा घट को प्रदर्शित किया गया है। बंगाली लोक कला के इस शानदार नमूने का अवलोकन सुबह 11 बजे से शाम छह बजे तक किया जा सकता है। युवा उत्सव – आइईएस यूनिवर्सिटी में दो दिवसीय राज्य स्तरीय युवा उत्सव का आयोजन किया जा रहा



है। सुबह 11 बजे से सांस्कृति प्रस्तुतियां होंगी और प्रतिभागियों को पुरस्कार वितरित किए जाएंगे। चित्र प्रदर्शनी – मध्यप्रदेश जनजातीय संग्रहालय की लिखंदरा दीर्घा में भील चित्रकार मुकेश बारिया के चित्रों की प्रदर्शनी सह- विक्रय का शुभारंभ आज होगा। प्रदर्शनी को दोपहर 12 बजे से शाम सात बजे तक देखा जा सकता है। पुरातत्व प्रदर्शनी – राज्य संग्रहालय में डा. वीएस वाकणकर पुरातत्व शोध संस्थान द्वारा प्रदेश भर में निष्पादित पुरातत्वीय कार्यों और शैलश्रालयों की प्रदर्शनी लगाई गई है। इसे सुबह 11 बजे से शाम छह बजे तक देखा जा सकता है। सैन्य फिल्म प्रदर्शन – शौर्य

स्मारक के मुक्ताकाश मंच पर शाम पांच बजे से सैन्य फिल्म का प्रदर्शन किया जाएगा। फिल्म्स डिबीजन आफ इंडिया की प्रस्तुति हीरोज आफ द स्काइज दिखाई जाएगी, जो वायु सैनिकों के पराक्रम पर केंद्रित है। नाटक मंचन – पिंग बर्ड सोशियो कल्चरल सोसायटी शनिवार को शाम सात बजे शहीद भवन में हरिशंकर परसाई के व्यंग्य बकरी चर गई पौधा जिसे कमलेश दुबे द्वारा नाट्य रूपांतरित एवं निर्देशित किया गया है, इसका मंचन किया जाएगा। नाटक का शीर्षक है- परसाई की बकरी। नाटक की अवधि एक घंटा दस मिनट की है और प्रवेश निशुल्क है।

बीएएमएस छात्रा ने होस्टल में लगाई फांसी सुसाइड नोट में माता-पिता से मांगी माफी

सिटी चीफ भोपाल। राजधानी के मिसरोद इलाके में एक निजी चिकित्सा महाविद्यालय से बीएएमएस की पढ़ाई कर रही छात्रा ने हास्टल के कमरे में फांसी लगाकर जान दे दी ली। मृतका के पास एक सुसाइड नोट मिला है, जिसमें उसने माता-पिता से माफी मांगी और किसी पर कोई आरोप नहीं लगाए हैं। सुसाइड नोट से लगता है कि छात्रा पढ़ाई को लेकर तनाव में थी। पुलिस ने मर्ग कायम कर मामले की जांच शुरू कर दी है।मिसरोद पुलिस के मुताबिक अंजली भारत गरड (20) मूलतः धाराशिव, महाराष्ट्र की रहने वाली थी। फिलहाल वह मिसरोद स्थित महाविद्यालय परिसर में बने छात्रावास में रहती थी। उसके साथ दो अन्य छात्राएं भी रहती थीं।

गुरुवार सुबह अंजली ने तबीयत खराब होने की बात कहते हुए कालेज जाने से मना कर दिया था, जबकि उसकी सहपाठी और रूम पार्टनर ऐश्वर्या और रूपाली कालेज चली गई थी। शाम करीब चार बजे दोनों वापस लौटी तो होस्टल का कमरा भीतर से बंद मिला। काफी प्रयास करने के बाद भी जब कमरा नहीं खुला तो छात्राओं ने इसकी जानकारी वार्डन सत्यभामा दुबे को दी। वार्डन ने कालेज के प्लंबर और कार्पेंटर को बुलाकर किसी तरह दरवाजा खुलवाया तो अंजली गेट के पास ही फांसी के फंदे पर लटकी मिली। सूचना मिलते ही मौके पर पहुंची। पुलिस ने शव बरामद कर पोस्टमार्टम के लिए भेज दिया। पुलिस मामले की जांच कर रही है।

भोपाल आ रही जोधपुर-भोपाल पैसेंजर ट्रेन के दो डिब्बे पटरी से उतरे, कोई जनहानि नहीं



सिटी चीफ भोपाल। शुक्रवार रात भोपाल आ रही जोधपुर-भोपाल पैसेंजर ट्रेन के दो डिब्बे पटरी से उतर गए। गनीमत रही कि इस हादसे में कोई जनहानि नहीं हुई है। यह हादसा कोटा जंक्शन के पास हुआ है। समाचार एजेंसी एएनआई के अनुसार देर रात कोटा जंक्शन के पास जोधपुर-भोपाल पैसेंजर ट्रेन के दो डिब्बे पटरी से उतर गए। किसी के

हताहत होने की सूचना नहीं है। वहीं इस हादसे के बाद मरम्मत का काम भी शुरू कर दिया गया है। चल रहा है। जानकारी के अनुसार रात 10 बजकर 45 मिनट पर जोधपुर-भोपाल एक्सप्रेस कोटा जंक्शन पर पहुंची थी। ट्रेन की गति काफी धीमी थी, इस दौरान एसी कोच क्रमांक चार और पांच के दो-दो पहिए पटरी से नीचे उतर गए।

विजय सेतुपति को पहली बार देख चौंक गई थीं कैटरीना कैफ, जानें क्या थी वजह

मुंबई- कटरीना कैफ अपनी आने वाली थ्रिलर फिल्म 'मेरी क्रिसमस' को लेकर काफी एक्साइटेड हैं। मशहूर निर्देशक श्रीराम राघवन द्वारा निर्देशित की गई इस फिल्म में कटरीना कैफ के साथ - साथ तमिल सुपरस्टार विजय सेतुपति भी मुख्य भूमिका में नजर आने वाले हैं। इस फिल्म के



प्रमोशनल इवेंट के दौरान कटरीना कैफ ने विजय सेतुपति के साथ अपनी पहली मुलाकात का दिलचस्प किस्सा शेयर किया। उन्होंने कहा, मुझे याद है मैं विजय सर और श्रीराम सर एक ऑफिस में मिलने वाले थे और मैंने इससे पहले विजय सर की एक तस्वीर देखी थी, उस तस्वीर में उनके पूरे सफेद बाल और सफेद दाढ़ी थी। आगे कटरीना ने कहा, इसलिए जब मैंने ऑफिस में एंट्री की तब मुझे उम्मीद थी कि मैं विजय सर को उसी लुक में देखूंगी लेकिन जैसे ही मैंने उनको देखा, मैं चौंक

गई। मैंने कहा 'ओह वाॉव', क्योंकि वो पूरी तरह से अलग लुक में थे। इस फिल्म में वो सब कुछ है, जो मुझे चाहिए था। हम तीनों एक दूसरे से तुरंत कनेक्ट हो गए। विजय सर का सीन को बताने का एक अलग तरीका है और श्रीराम सर का भी हर सीन को एक्सप्लेन करने का अपना एक अलग स्टाइल है। दोनों के साथ शूटिंग करते हुए मुझे बहुत कुछ सीखने का मौका मिला। तमिल और हिंदी में पूरी तरह से अलग होगी फिल्म - इस फिल्म प्रमोशन के दौरान निर्देशक श्रीराम राघवन ने कहा कि वो

हिंदी और तमिल दोनों भाषाओं में ये फिल्म रिलीज कर रहे हैं और बाकी पैन इंडिया फिल्मों की तरह ये फिल्म डब नहीं होगी। इस फिल्म को दोनों भाषाओं में शूट किया गया है। कहानी भले ही एक जैसी हो लेकिन कुछ कलाकार अलग हैं। दोनों फिल्मों में आने वाले दिग्गज भी एक दूसरे से बिल्कुल अलग हैं। श्रीराम राघवन का कहना है कि अगर ऑडियंस चाहे तो हिंदी और तमिल दोनों भाषाओं में ये फिल्म देख सकती है, क्योंकि दोनों एक-दूसरे से बिल्कुल अलग होंगी।

जीनत अमान के फिरोज खान पर लगाए गंभीर आरोप पर फरदीन ने तोड़ी चुप्पी

अनुभवी अभिनेत्री जीनत अमान ने हाल ही में इंस्टाग्राम पर एक पोस्ट साझा की थी, जहां उन्होंने याद किया कि कैसे दिवंगत निर्देशक फिरोज खान ने कुर्बानी सेट पर उनके वेतन में कटौती की थी। अब फिरोज के बेटे फरदीन खान ने इस पोस्ट पर प्रतिक्रिया दी है और अपने पिता पर लगे सारे आरोपों का खंडन भी किया है। आइए जानते हैं कि अभिनेता ने क्या कहा है। फरदीन ने अपनी इंस्टाग्राम स्टोरी पर लिखा, जीनत अमान आंटी, अगर यह कोई सात्वना है तो परिवार को भी नहीं बख्शा गया। हमें बस 25 प्रतिशत की स्टैंडर्ड फैमिली छूट मिली थी। खान साब को आपकी पोस्ट पसंद आई होगी। वह जोर से हंसे रहे होंगे। जीनत ने अपने इंस्टाग्राम पर अपना पोस्ट शेयर करते हुए पर्पल हार्ट इमोजी पोस्ट किया है। गौरतलब है कि जीनत अमान ने फिल्म कुर्बानी में फिरोज खान के साथ काम किया। अपने इंस्टाग्राम अकाउंट से अभिनेत्री ने फिल्म कुर्बानी से अपनी और फिरोज खान की एक तस्वीर साझा की है। इसके साथ उन्होंने लिखा है, मैंने कहीं पढ़ा कि साल 2023 के लिए ऑक्सफोर्ड का शब्द रिज है, जो करिश्मा का संक्षिप्त



रूप है। अगर मैंने कभी किसी में %रिज% देखा तो वे फिरोज खान थे। अपनी इसी पोस्ट में अभिनेत्री ने बताया कि कैसे एक बार फिल्म 'कुर्बानी' के सेट पर देर से आने के कारण फिरोज ने उनकी फीस काट ली थी, उन्होंने यह भी बताया कि शुरुआत में फिरोज और उनके

बीच के रिश्ते कुछ खास नहीं थे क्योंकि उन्होंने फिरोज का फिल्म में काम करने का ऑफर ठुकराया था, जिसके बाद उन्होंने उन्हें खूब गालियां सुनाई थी। 'कुर्बानी' साल 1980 में रिलीज हुई थी, जिसके डायरेक्टर खुद फिरोज ही थे। जीनत ने फिरोज खान की

तारीफ करते हुए आगे लिखा, %फिरोज बेहद सौम्य, आकर्षक और शानदार एक्टर थे। वे प्रतिभाशाली थे और कुर्बानी मेरी पसंदीदा फिल्मों में से एक है। इसके बाद जीनत ने फैंस को नए साल 2024 की शुभकामनाएं देते हुए अपना पोस्ट खत्म किया।

डंकी-सलार की कमाई में आई गिरावट, एनिमल की रफ्तार भी लगातार हो रही धीमी

पिछले साल यानी 2023 के आखिरी महीने में रिलीज हुई फिल्मों टिकट खिड़की पर 2024 में भी अच्छा प्रदर्शन कर रही हैं। नए साल के पहले हफ्ते में प्रभास की सलार और शाहरुख खान की डंकी ने टिकट खिड़की पर अच्छी कमाई की है। जहां एक ओर निर्देशक प्रशांत नील की एक्शन से भरपूर फिल्म सलार ने कई रिकॉर्ड अपने नाम किए हैं। वहीं, राजकुमार हिरानी की डंकी आम जनता के दिलों को जीतने में सफल रही है। इसके अलावा एक दिसंबर को रिलीज हुई एनिमल अब तक सिनेमाघरों में टिकी हुई है। हालांकि, वक्त के साथ अब इन तीनों ही फिल्मों की रफ्तार धीमी हो चुकी है। आइए जानते हैं कि कौन सी फिल्म ने शुक्रवार को कैसा प्रदर्शन किया। आदिपुरुष के फ्लॉप होने के बाद प्रभास ने सलार से शानदार वापसी करने में सफलता हासिल की है। फिल्म में पृथ्वीराज सुकुमारन जैसे स्टार भी मौजूद हैं। दो दोस्तों के इर्द गिर्द बुनी गई यह कहानी लोगों को काफी पसंद आई है। यही वजह है कि टिकट खिड़की पर फिल्म का अब तक का प्रदर्शन धमाकेदार रहा है। आदिपुरुष के फ्लॉप होने के बाद प्रभास ने सलार से शानदार वापसी करने में सफलता हासिल की है। फिल्म में पृथ्वीराज सुकुमारन जैसे स्टार भी मौजूद हैं। दो दोस्तों के इर्द गिर्द बुनी गई यह कहानी लोगों को काफी पसंद आई है। यही वजह है कि टिकट खिड़की पर फिल्म का अब तक का प्रदर्शन धमाकेदार रहा है। शाहरुख खान के लिए साल 2023 काफी यादगार रहा। बीते साल उनकी तीनों फिल्मों अपना जादू चलाने में कामयाब रहीं। जनवरी में आई पठान बॉक्स ऑफिस पर ब्लॉकबस्टर साबित हुई। इसके बाद रिलीज हुई जवान उससे भी बड़ी हिट साबित हुई। अब डंकी टिकट खिड़की पर अपना जलवा दिखा रही है। शुक्रवार को भी फिल्म मजबूती से टिकी रही। 16वें दिन फिल्म ने दो करोड़ 20 लाख का कलेक्शन किया। इसके साथ ही फिल्म की कुल कमाई 208.67 करोड़ हो गई है।

एनिमल की सफलता पार्टी में चार चांद लगाएंगी रश्मिका

पुष्पा 2 की शूटिंग से लिया ब्रेक!

रश्मिका मंदाना ने अपनी हालिया रिलीज फिल्म एनिमल के साथ महत्वपूर्ण सफलता हासिल की है। साथ ही एक लोकप्रिय अभिनेत्री के रूप में अपनी स्थिति मजबूत की है। वर्तमान में, वह हैदराबाद में बहुप्रतीक्षित पुष्पा 2 यानी पुष्पा-द रूल की शूटिंग में व्यस्त हैं, जिसमें अल्लू अर्जुन भी मुख्य भूमिका में हैं। अपने 8 वर्ष कार्यक्रम के बाद, रश्मिका मंदाना ने एनिमल की

गीतांजलि का उनका किरदार न केवल दर्शकों को पसंद आया, बल्कि फिल्म की सफलता में भी महत्वपूर्ण योगदान दिया। मुंबई उसव एक शानदार, सितारों से सजे समारोह के लिए तैयार है, जिसमें फैंस अपने पसंदीदा सितारों की झलक देखने के लिए इंतजार कर रहे हैं। रश्मिका मंदाना वर्तमान में अपनी हालिया रिलीज फिल्म एनिमल की सफलता का आनंद ले रही हैं। फिल्म का निर्देशन संदीप रेड्डी वांगा ने किया है, जो कबीर सिंह के निर्देशन के लिए पहले से ही काफी प्रसिद्ध हैं। फिल्म में रणबीर कपूर, अनिल कपूर, बांबी देओल, अनिल कपूर और तुमि डिमरी सहित कई शानदार कलाकार हैं। रश्मिका मंदाना पुष्पा 2-द रूल में श्रीवल्ली के रूप में अपनी भूमिका को फिर से दोहराने के लिए तैयार हो रही हैं, जो 2021 के एक्शन ड्रामा पुष्पा-द राज की बहुप्रतीक्षित अगली कड़ी है। इस सीक्वल में अल्लू अर्जुन, फहद फासिल, जगपति बाबू, प्रकाश राज, सुनील और अन्य महत्वपूर्ण भूमिका में हैं। अगले साल स्वतंत्रता दिवस पर रिलीज के लिए निर्धारित यह फिल्म कहानी फैमिली एंटरटेनर होने का वादा करती है। रश्मिका मंदाना, राहुल रवौदन की आगामी फिल्म द गर्लफ्रेंड का भी हिस्सा हैं।

सलमान खान ने लगाई समर्थ जुरेल समेत सभी घरवालों की वलास, शो में वापस लौटेंगे अभिषेक कुमार?

बिग बॉस 17 का यह सप्ताह भी बेहद उतार-चढ़ाव भरा रहा। साथ ही बीबी हाउस में हाईवोल्टेज ड्रामा देखने को मिला। इस सप्ताह कुछ ऐसी घटनाएं घटीं, जिसने हर किसी को दंग कर दिया। इसमें सबसे बड़ा अभिषेक कुमार का थपड़ कांड था। समर्थ जुरेल और ईशा मालवीय, अभिषेक को लगातार उकसा रहे थे, जिसके बाद वे खुद पर नियंत्रण नहीं रख पाए और उन्होंने समर्थ को झनाटेदार थपड़ जड़ दिया। इस वजह से अभिषेक को बाहर का रास्ता दिखा दिया गया। हालांकि, इस कांड पर अब सलमान खान अपनी प्रतिक्रिया देने वाले हैं। बिग बॉस 17 का लेटेस्ट प्रोमो इंटरनेट जगत में ताबड़तोड़ वायरल हो रहा है। बिग बॉस 17 में हुए थपड़ कांड के बाद घर की कसान अंकिता लोखंडे के हाथ में यह पहर दी गई कि वे अभिषेक को घर से निकाल सकती थीं, या फिर उन्हें शो में बने रहने दे सकती थीं। हालांकि, अंकिता ने अभिषेक को बाहर निकालने का फैसला लिया। इसके बाद से ही अभिनेत्री को सोशल मीडिया पर जमकर ट्रोल किया जा रहा है। साथ ही अभिषेक को शो में वापस लाने की मांग की जा रही है। इसी को लेकर वीकएंड का वार पर सलमान अपनी प्रतिक्रिया देते देखे जाएंगे। बिग बॉस 17 के लेटेस्ट प्रोमो से जाहिर हो रहा है कि सलमान खान, समर्थ जुरेल की जमकर क्लास लगाएंगे। प्रोमो में दिख रहा है कि सलमान खान सभी को बताते हैं कि अभिषेक कुमार स्पष्ट रूप से दोषी हैं, लेकिन जो व्यक्ति उन्हें अपने धैर्य के स्तर के शिखर तक पहुंचाने के लिए जिम्मेदार है, वह भी उतना ही गलत है। इसके बाद सलमान खान अभिषेक कुमार को चिढ़ाने के लिए समर्थ द्वारा अपनाए गए तरीकों का भी हवाला देते हैं, जिसमें उनके मुंह में टिशू पेपर भरना, तौलिया फेंकना और बाप का मॉडल बेटा जैसी पंक्तियों के साथ ताना मारना भी शामिल है। इसके बाद सलमान खान उपस्थित सभी अन्य कंटेस्टेंट्स से कहते हैं कि वे सभी देख रहे थे कि क्या हो रहा है, लेकिन एक भी व्यक्ति ऐसा नहीं था जो वास्तव में समर्थ को रोक सके या उसे डांट सके।

अभिनय ही नहीं राजनीति में भी इन भोजपुरी स्टार्स ने कायम की पहचान, लिस्ट में कई सितारों के नाम शामिल



भोजपुरी सितारे दिन-ब-दिन लोकप्रियता हासिल कर रहे हैं। भोजपुरी स्टार्स अभिनय के अलावा दुसरे क्षेत्र में अपनी किस्मत आजमाकर देश-दुनिया में एक अलग पहचान बना रहे हैं। कई भोजपुरी सितारे बॉलीवुड की फिल्मों में भी अपनी दमदार अदाकारी का जलवा बिखेर चुके हैं। इतना ही नहीं, कुछ सितारे अभिनय की दुनिया के साथ-साथ राजनीति में भी अपना परचम लहरा रहे हैं। चलिए जानते हैं उन भोजपुरी सितारों के बारे में...निरहुआ उर्फ दिनेश लाल यादव अपनी दमदार अदाकारी के लिए जाने जाते हैं। अभिनय की दुनिया में अपना जलवा दिखाने के बाद उन्होंने राजनीति में कदम रखा। अभिनेता समाजवादी पार्टी में शामिल हुए और चुनाव लड़ा। हालांकि, इस चुनाव में उन्हें जीत हासिल नहीं हुई, लेकिन उन्होंने बाद में सपा को छोड़कर भाजपा का दामन थाम लिया था। भोजपुरी इंडस्ट्री के मशहूर अभिनेता और गायक मनोज तिवारी लंबे समय से दर्शकों का मनोरंजन कर रहे हैं। चकाचौंध की दुनिया में नाम कमाने के बाद उन्होंने राजनीति में भी किस्मत आजमाई और यहां भी एक अलग पहचान बनाई। मनोज तिवारी समाजवादी पार्टी में शामिल हुए और 2009 में गोरखपुर से चुनाव लड़ा। हालांकि, उन्हें जीत हासिल नहीं हुई। फिर वह भाजपा में शामिल हुए और 2014 में भाजपा के टिकट से दिल्ली लोकसभा से चुनाव लड़ा और आम आदमी पार्टी के आनंद कुमार को हराकर सांसद बनें। 2019 में भी भाजपा के टिकट से चुनाव लड़ा और फिर से सांसद चुने गए।

सिंगल कॉलम

हर विषय में पढ़ाया जाएगा आपदा प्रबंधन का पाठ्यक्रम, आपदा के बारे में विषय वार जानेंगे छात्र



केंद्रीय माध्यमिक शिक्षा बोर्ड (सीबीएसई) से संबद्ध स्कूलों में छठी से दसवीं कक्षा में पढ़ने वाले छात्रों को अब हर विषय में आपदा प्रबंधन का पाठ्यक्रम पढ़ाया जाएगा। इसका उद्देश्य छात्रों को आपदाओं की अवधारणा, उनके कारणों, शमन उपायों के बारे में शिक्षित करना है। वहीं, आपदाओं की घटना को कम करने के प्रति जागरूकता विकसित करना है। हालांकि, आपदा प्रबंधन कई वर्षों से सीबीएसई पाठ्यक्रम का हिस्सा रहा है, लेकिन समय की मांग को देखते हुए पाठ्यक्रम में विभिन्न विषयों के साथ आपदा जोखिम न्यूनीकरण (डीआरआर) की नवीनतम अवधारणा को एकीकृत किया है। इस पाठ्यक्रम में एकीकृत करने से पर्यावरण, आपदाओं से जुड़े जोखिमों और छात्रों व शिक्षकों के बीच तैयारियों की आवश्यकता समझ सकेंगे। डीआरआर पाठ्यक्रम छात्रों को आपातकालीन प्रतिक्रिया योजना विकसित करने, आपातकालीन आपूर्ति किट एक साथ रखने व अभ्यास पर केंद्रित है। सीबीएसई के एक वरिष्ठ अधिकारी ने बताया कि इस पाठ्यक्रम का एक अन्य उद्देश्य नागरिक जिम्मेदारी की भावना को प्रोत्साहित करना है। छात्र आपदा के बारे में विषय वार जानेंगे प्रधानाचार्य को दिशा-निर्देश दिए हैं कि सीबीएसई से संबद्ध स्कूलों के लिए निर्धारित एनसीईआरटी पाठ्यपुस्तकों में कक्षा-वार और विषय-वार इस पाठ्यक्रम को पढ़ाया जाए। विषय शिक्षकों द्वारा कक्षाओं में आपदा जोखिम न्यूनीकरण के बारे में जागरूकता पैदा की जाएगी। इन पाठों को आपदा जोखिम न्यूनीकरण विषयों से जोड़ने के लिए कक्षा छठी से दसवीं के पांच मुख्य विषयों (अंग्रेजी, हिंदी, गणित, विज्ञान और सामाजिक विज्ञान) में शामिल किया जाए। इनकी गतिविधि आधारित नमूना पाठ योजनाएं बनाई गई हैं। उदाहरण के लिए विज्ञान कक्षाओं में शिक्षक प्राकृतिक आपदाओं और उनके वैज्ञानिक कारणों पर चर्चा कर सकते हैं, जबकि सामाजिक अध्ययन में वे आपदाओं के सामाजिक-आर्थिक प्रभावों का पता लगा सकते हैं।

इस साल ज्यादा गेहूं खरीदी पर सरकार का जोर

एक महीने पहले शुरू होगी एमएसपी पर खरीदी



इंदौर। गेहूं की नई फसल होली के आसपास आना शुरू होगी। नई फसल को लेकर बाजार विश्लेषण में लगा है इसबीच सरकार देश के सरकारी गोदामों में घटे स्टॉक को लेकर चिंतित और सजग दिख रही है। गेहूं का स्टॉक देश में 16 साल में सबसे कमजोर बताया जा रहा है।बफर स्टॉक का पैमाना 1 अप्रैल की अवधि में 7.46 मिलियन टन है। इसके मुकाबले फिलहाल स्टॉक 8.35 मिलियन टन रह गया है। जो बफर स्टॉक से मामूली ज्यादा है। लिहाजा सरकार की नजरें ज्यादा से ज्यादा खरीदी पर है और नई फसल पर उम्मीदें टिकी है इस सीजन में देश में गेहूं का कुल उत्पादन 114 मिलियन टन रहने की उम्मीद है। बीते वर्ष यानी 2022-23 में सरकारी अनुमान के अनुसार गेहूं का उत्पादन 110.55 मिलियन टन था। हालांकि सरकारी एजेंसियां रिकार्ड उत्पादन के बावजूद खरीदी में पीछे रह गईं। सिर्फ 26.2 मिलियन टन की सरकारी खरीदी हो सकी इसी तरह 2021-22 में भी 107.74 मिलियन टन के उत्पादन के मुकाबले खरीदी सिर्फ 18.79 मिलियन टन हो

सकी इस सीजन में यूक्रेन संकट के चलते गेहूं जमकर निर्यात हुआ था। देश में तमाम योजनाओं में वितरण के लिए सालाना करीब 18.4 से 19 मिलियन टन गेहूं की आवश्यकता होती है इसमें ओपन मार्केट में होने वाली सेल शामिल नहीं है। दरअसल 2023 में खुले बाजार में गेहूं व आटा की कीमतों को नियंत्रित करने के लिए सरकार 6 मिलियन टन ओपन मार्केट में बेच चुकी है। फरवरी तक 2.5 मिलियन टन की और बिक्री की योजना है। ऐसे में सरकारी गोदामों का स्टॉक और नीचे आ जाएगा। लिहाजा स्टॉक को समायोजित करने के लिए ही सरकार ने न्यूनतम समर्थन मूल्य पर जल्दी खरीदी का मन बना लिया है। ऐसे में बाजार की निगाह सरकारी

खरीदी पर टिकी है। आसार है कि नए गेहूं की आवक के बाद भी क्योंकि सरकारी खरीदी का जोर रहेगा ऐसे में मंडियों में गेहूं के दाम नहीं टूटेंगे। केंद्र सरकार का कृषि विभाग उम्मीद कर रहा है कुछ गेहूं उत्पादक राज्यों में बोआई पिछड़ी नजर आ रही थी व जल्द ही कवर हो जाएगा।

बीते सप्ताह तक 320.54 लाख हेक्टेयर में गेहूं बोआई हुई थी। एक साल पहले 324.58 लाख हेक्टेयर से यह थोड़ा ही कम है। बोआई के आंकड़े को देखकर ही सरकारी विभाग पर्याप्त खरीदी के लिए आश्चस्त नजर आ रहे हैं। एमएसपी में 7 प्रतिशत की वृद्धि भी सरकारी एजेंसियों को आश्चस्त कर रही है कि किसान उन्हें माल तुलवाएगा।

प्लेन दुर्घटना में जापान एयरलाइंस को बड़ा नुकसान, रकम जानकर आप रह जाएंगे हैरान

नई दिल्ली । जापान एयरलाइंस ने गुरुवार को कहा कि टोक्यो के हनेडा हवाई अड्डे पर उसके एक विमान के तट रक्षक विमान से टकराने और आग लगने के बाद उसे 100 मिलियन डॉलर से अधिक के नुकसान होने की आशंका है। भारतीय मुद्रा में यह कीमत करीब 8,31,91,35,000 रुपये होती है। जेएल उड़ान 516 में सवार सभी 379 यात्रियों को जेट में आग लगने से पहले सुरक्षित बाहर निकाल लिया गया था, जिसे बुझाने में छह घंटे से अधिक समय लग गया। जापान एयरलाइंस ने गुरुवार को अनुमान लगाया कि दुर्घटना के परिणामस्वरूप लगभग 15 बिलियन येन (105 मिलियन डॉलर) का परिचालन नुकसान होगा। कंपनी ने कहा कि विमान के नुकसान को बीमा द्वारा कवर किया जाएगा। जेएल अधिकारियों ने कहा कि दो लोगों ने कहा कि दुर्घटना में उनके पालतू जानवरों की मौत हो गई, जिसके बाद एयरलाइन व्यक्तिगत यात्रियों के साथ मुआवजे पर भी चर्चा कर रही है।

जानकारी के अनुसार, अमेरिकी बीमा कंपनी एआईजी कथित तौर पर उस दो साल पुराने विमान के लिए .130 मिलियन की सर्व-जोखिम पॉलिसी पर अग्रणी बीमाकर्ता थी, जो घटना में नष्ट हो गया था. रिपोर्ट के अनुसार, दुर्घटना से पहले, पायलटों को एक नोटिस पोस्ट किया गया था, जिसमें सुझाव दिया गया था कि गलत मोड़ को रोकने के लिए सुरक्षा उपाय के रूप में टर्मेक में लगाई गई स्टॉप-लाइट की एक पट्टी सेवा से बाहर थी. इस घटना

में छोटे विमान के चालक दल के छह सदस्यों में से पांच की मौत हो गई, पायलट बच गया लेकिन बुरी तरह घायल हो गया. तटरक्षक विमान जापान के पश्चिमी तट पर भूकंप से प्रभावित क्षेत्रों में सहायता पहुंचाने के लिए जा रहा था. जापानी परिवहन अधिकारियों द्वारा घटना की जांच की जा रही है. रॉयटर्स की रिपोर्ट के अनुसार, स्थानीय मीडिया रिपोर्टों में कहा गया है कि पुलिस मामले में संभावित पेशेवर लापरवाही की जांच कर रही है.

खेल/प्राणायाम/अरोग्य

टी20 विश्व कप का शेड्यूल हुआ जारी

9 जून को होगा भारत का पाकिस्तान से सामना



आईसीसी ने टी20 विश्व कप 2024 का शेड्यूल जारी कर दिया है। टीम इंडिया का पहला मैच 5 जून को आयरलैंड के खिलाफ होगा। भारत बनाम पाकिस्तान मैच 9 जून को खेला जाएगा। मैन इन ब्लू का तीसरा मैच 12 जून को अमेरिका और 15 जून को कनाडा से चौथा मैच होगा। यूएस और वेस्टइंडीज में होने वाले इस टूर्नामेंट में 20 टीमों हिस्सा लेंगी। सभी टीमों को पांच-पांच टीम के 4 ग्रुप में बांटा गया है। टी20 वर्ल्ड कप 1 जून से शुरू होगा। पहला सेमीफाइनल 26 जून को गुयाना और दूसरा 27 जून को ज़िम्बाब्वे में खेला जाएगा। फाइनल मैच 29 जून को बारबाडोस में होगा। टूर्नामेंट में कुल 55 मैच खेले जाएंगे। तीन चरण में होगा टी20 विश्व कप 2024 लीग स्टेज 1 से 18 जून के बीच खेला जाएगा। हर ग्रुप की टीमों को आपस में एक-एक मैच खेलना है। हर ग्रुप की टॉप दो टीमों अगले स्टेज में पहुंचेंगी। सुपर 8 19 से 24 जून के बीच होगा। हर ग्रुप की शीर्ष दो टीमों भाग लेंगी। कुल 8 टीमों आपस में एक-एक मुकाबला खेलेंगी। टॉप 4 टीमों नॉकआउट स्टेज में जगह बनाएंगी।

हॉकी ओलंपिक क्वालीफायर : करो या मरो वाले टूर्नामेंट में अपना सर्वश्रेष्ठ देने के लिए तैयार भारत



नई दिल्ली । एफआईएच हॉकी ओलंपिक क्वालीफायर रांची 2024 के शुरू होने में केवल एक सप्ताह बचा है, हॉकी प्रशंसकों के बीच उत्साह काफी बढ़ गया है क्योंकि टीमों पेरिस ओलंपिक गेम्स 2024 के लिए स्थान बुक करने के लिए शीर्ष 3 स्थान बनाने की होड़ में हैं। प्रतियोगिता में हिस्सा ले रही टीमों में मौजूदा ओलंपिक रजत पदक विजेता जर्मनी, पूर्व एशियाई खेलों के चैंपियन जापान, चिली और चेक गणराज्य को पूल ए में रखा गया है, जबकि मेजबान भारत को संयुक्त राज्य अमेरिका, न्यूजीलैंड और इटली के साथ पूल बी में रखा गया है। मरांग गोमके जयपाल सिंह एस्ट्रो टर्फ स्थल गतिविधियों से भरा हुआ है, जिसमें भाग लेने वाली टीमों शहर में आ रही हैं और उस मैदान पर अपनी क्षमता का परीक्षण कर रही हैं, जिसने हाल ही में महिला एशियाई चैंपियंस ट्रॉफी की मेजबानी की थी, जहां सविता के नेतृत्व वाले भारत ने खिताब जीता था। उस खिताबी जीत से मिले आत्मविश्वास को आगे बढ़ाते हुए, भारत करो या मरो वाले टूर्नामेंट में अपना सर्वश्रेष्ठ प्रदर्शन करने के लिए तैयार है। कप्तान सविता ने विस्तार से बताया, टीम प्रेरित है, खासकर एशियाई चैंपियंस ट्रॉफी जीतने के बाद। हमारी तैयारी बहुत अच्छी रही है और टीम में ऐसे खिलाड़ी शामिल हैं जो अतीत में ओलंपिक क्वालीफायर खेल चुके हैं और अच्छी तरह से समझते हैं कि इसके लिए आवश्यक प्रदर्शन का स्तर क्या है। यह हमारे लिए करो या मरो की लड़ाई है और हम चुनौती के लिए तैयार हैं। उप-

कप्तान निक्की प्रधान, जो झारखंड से हैं, ने कहा, टीम का हर सदस्य ओलंपिक खेलों में भाग लेना चाहता है। यह अंतिम सपना है और इस सप्ताह की शुरुआत में रांची पहुंचने के बाद, हमें कुछ अच्छे प्रशिक्षण सत्र मिले हैं। न केवल टीम के सदस्यों के बीच बल्कि झारखंड के हॉकी प्रशंसकों के बीच भी बहुत उत्साह है और मुझे यकीन है कि वे हमारे लिए अपना समर्थन दिखाने के लिए

बड़ी संख्या में आएंगे। भारतीय टीम अपने शुरुआती मैच में 13 जनवरी को संयुक्त राज्य अमेरिका से भिड़ेगी, उसके बाद 14 जनवरी को न्यूजीलैंड के खिलाफ मैच खेलेंगी। एक दिन के आराम के बाद भारत 16 जनवरी को इटली से खेलेगा जबकि सेमीफाइनल 18 और फाइनल 19 जनवरी को होगा. टूर्नामेंट की शीर्ष 3 टीमों पेरिस ओलंपिक खेलों के लिए क्वालीफाई करेंगी।

मकर संक्रांति के लिए पहले से तैयार करके रखें गुड़ की गजक



अंग्रेजी कैलेंडर के अनुसार मकर संक्रांति साल का पहला पर्व होता है। इसे भारत के अलग-अलग राज्यों में विभिन्न नामों से जाना जाता है। इस त्योहार को गुजरात में उत्तरायण, पूर्वी उत्तर प्रदेश में खिचड़ी और दक्षिण भारत में पोंगल के रूप में मनाया जाता है। अगर तिथि की बात करें तो इस साल पंचांग के अनुसार 15 जनवरी को मकर संक्रांति का पर्व मनाया जाएगा। इस दिन सूर्य देव प्रातः 02 बजकर 54 मिनट पर धनु राशि से निकलकर मकर राशि में प्रवेश करेंगे। ऐसे में लोग पहले से ही मकर संक्रांति की तैयारी शुरू कर देते हैं। मकर संक्रांति के दिन दान-दक्षिणा का काफी महत्व होता है। इस दिन ज्यादातर लोग तिल-गुड़ दान करते हैं। इसके साथ ही इस दिन गुड़ से बनी गजक खाने का भी महत्व होता है। अगर आपके घर भी गजक खाने का रिवाज है तो हम आपको घर पर ही गुड़ की गजक बनाने का आसान तरीका बताने जा रहे हैं। गुड़ की गजक घर पर बनाना बेहद आसान है। ऐसे में आप सबसे पहले तिल को सुनहरा होने तक भून लें। इसको भूनेते वक्त ध्यान रखें कि तिल को जलाना नहीं है। इसके बाद अब एक पैन में घी गरम करें। अब गरम तेल में गुड़ को मिलाएं और इसे हल्का सा पकाएं। जब गुड़ पिघलने लगे और बुलबुले आने लगें, उसमें भूने हुए तिल मिलाएं। अब इस मिश्रण को धीरे से अच्छे से मिलाएं ताकि तिल गुड़ में अच्छे से लिपट जाए। इस मिश्रण को ग्रीन्ड प्लेट या थाली पर बेलन की मदद से पतली रोटी की तरह बेल लें। इसे ठंडा होने दें और फिर इसे छोटे छोटे टुकड़ों में काट लें। बस आपकी गजक तैयार है। इसे आप स्टोर करके कई दिनों तक रख सकते हैं।

मैहर में पर्यटक सूचना केंद्र कार पार्किंग के ग्राउंड में होगा गणतंत्र दिवस का मुख्य समारोह कलेक्टर श्रीमती रानी बाटड ने कार्यों के समीक्षा के साथ अधिकारियों की ली बैठक

पर्यटक सूचना केंद्र ग्राउंड में गणतंत्र दिवस का मुख्य समारोह कार्यक्रम होगा: कलेक्टर



सतना। मैहर जनवरी 2024/मैहर जिले का प्रथम जिला स्तरीय गणतंत्र दिवस समारोह देवी जी रोड पर वन विभाग के सामने पर्यटक सूचना केंद्र बंधा बैरियर वन विभाग के सामने के ग्राउंड में आयोजित किया जाएगा मैहर कलेक्टर श्रीमती रानी बाटड ने बुधवार को अधिकारियों की बैठक लेकर 26 जनवरी को आयोजित होने वाले

जिला स्तरीय कार्यक्रम की तैयारियों के संबंध में दिशा-निर्देश दिए और विभिन्न विभागों को दायित्व सौंपे इस मौके पर जिला स्तरीय गणतंत्र दिवस समारोह 26 जनवरी को प्रातः 9 बजे से ध्वजारोहण के साथ प्रारंभ होगा कार्यक्रम में परेड, सांस्कृतिक कार्यक्रम, पीटी प्रदर्शन, पुरस्कार वितरण एवं झांकी प्रदर्शन के संबंध में

अधिकारियों को आवश्यक निर्देश दिए गए इस मौके पर एसडीएम सुरेश जादव, आरती यादव, डॉ आरती सिंह भी उपस्थित रहे मैहर कलेक्टर ने अमरपाटन और रामनगर उपखंड में जनपद स्तरीय, ग्राम स्तरीय एवं नगरीय निकाय स्तरीय गणतंत्र दिवस के आयोजन के संबंध में जानकारी लेकर अधिकारियों को दिशा-निर्देश दिए।

पन्ना पहुंचे उपभोक्ता संरक्षण प्रकोष्ठ के प्रदेशाध्यक्ष, प्रसिद्ध सिद्ध स्थल गंगा झिरिया धाम के विकास की उठाई मांग

हम आपको बता दें कि मध्यप्रदेश कांग्रेस कमेटी के उपभोक्ता संरक्षण प्रकोष्ठ के प्रदेशाध्यक्ष पं हरी शंकर शुक्ला एक दिवसीय प्रवास कार्यक्रम के तहत पन्ना जिले के प्रसिद्ध सिद्ध स्थल गंगा झिरिया धाम पहुंचे, जहांपर उन्होंने एक ही परिसर में विराजमान समस्त बारह ज्योतिर्लिंग, हनुमतलाल जी महाराज, शनिदेव, भगवान विश्वकर्मा और सिद्ध बाबा के दर्शन प्राप्त कर प्रसन्नता व्यक्त की, और प्रसिद्ध सिद्ध स्थल गंगा झिरिया धाम के विकास की मांग उठाई, वे अपनी टीम के साथ गंगा झिरिया धाम पहुंचे थे जहांपर उन्होंने प्राकृतिक सौंदर्य और शांतिपूर्ण वातावरण के बीच गककड भर्ता का आनंद उठाया, बता दें कि गंगा झिरिया धाम जिले का प्रसिद्ध सिद्ध स्थल है जहांपर गौमुख से पवित्र जलधारा निरंतर बहती रहती है, जिसके विकास की मांग उठाते हुए शुक्ल ने क्या कुछ कहा आइए सुनते हैं।



माँ शारदा के दर्शन करने मैहर पहुंची कृष्णा गौर बोलीं महाकाल लोक की तरह होगा शारदा लोक का निर्माण मुख्यमंत्री के समक्ष रखेंगी प्रस्ताव

महाकाल लोक की तर्ज पर शारदा लोक होगा निर्माण : कृष्णा गौर

सिटी चीफ

मैहर, मध्यप्रदेश सरकार की राज्यमंत्री कृष्णा गौर बुधवार रात को एक दिवसीय प्रवास पर मैहर पहुंची गुरुवार सुबह मैहर के त्रिकुट पर्वत पर विराजमान माँ शारदा की पूजा अर्चना कर आशीर्वाद प्राप्त किया और देश की खुशहाली की कामना की बता दें कि राज्यमंत्री कृष्णा गौर माँ शारदा के प्रति काफी आस्था रखती हैं चुनाव के पहले भी वो माँ शारदा के दरबार में अपनी मन्नत को लेकर पहुंची थीं और जीत मिलने के बाद आज माँ का आशीर्वाद लिया दरअसल बुधवार



को जबलपुर में आयोजित कैबिनेट बैठक के बाद कृष्णा गौर मैहर पहुंची थीं जहां पर रात्रि विश्राम करते हुए गुरुवार सुबह माँ शारदा मंदिर पहुंची राज्यमंत्री कृष्णा गौर के मैहर आगमन पर भाजपा कार्यकर्ताओं द्वारा जगह-जगह उनका स्वागत भी किया गया मोडिया से बात करते हुए कृष्णा गौर ने कहा कि आज जो कुछ मिला वह माता के आशीर्वाद से मिला मैहर नया जिला बना है इसीलिए जनता की इच्छाओं को ध्यान में रखकर महाकाल लोक की तर्ज पर शारदा धाम लोक का विकास होगा।

आरंभ संस्था को समिति एवं राज्य मंत्री ने किया सम्मानित



सतना, आरंभ समिति के सदस्यों द्वारा लगातार रक्तदान की मुहिम चलाई जा रही है जो कि आज 4000 से ज्यादा रक्तदान कर चुकी और अनुपम संस्था द्वारा समिति का सम्मान किया गया साथ नवनिर्वाचित राज्यमंत्री प्रतिमा बागरी द्वारा समिति के लोगों को सम्मान पत्र प्रदान किया गया उन्होंने कहा रक्तदान महादान है रक्तदान से लोगों का जीवन बचाया जा सकता है जिससे अधिक लोगों की हम मदद कर सके सम्मान समारोह में उपस्थित जिला अस्पताल के सीएमएचओ संस्था के संचालक डॉ प्रमोद तिवारी सचिव शैला तिवारी जी एवं समस्त स्टाफ मौजूद रहा सम्मानित होने के बाद आरंभ समिति ने कहा यह सम्मान हमारे द्वारा कार्य करने की ऊर्जा को और गति प्रदान करता है अनुपम सोसायटी संस्था हमारे क्षेत्र कई सामाजिक कार्य कर रही है हमें ऐसी संस्थाओं से जुड़कर उत्साह और कार्य करने की गति प्रदान करती है संस्था द्वारा वर्ष 1992 से शिक्षा स्वास्थ्य महिला सशक्तिकरण एवं ग्रामीण विकास के क्षेत्र में कार्य किये हैं

छतरपुर में दुकान के अंदर घुस कर दो जगहो पर नकबजनी की घटना को कारित करने वाले आरोपियो गिरफ्तार

छतरपुर पुलिस अधीक्षक के नेतृत्व में छः घंटे के अंदर किया

छतरपुर, राजनगर कस्बे मे दिनांक 05.01.24 की दरम्यानी रात को दो दुकानो पर अज्ञात आरोपियो द्वारा शटर का ताला तोडकर मोबाईल दुकान से 7 एन्ड्रोइड मोबाईल एवं एक ब्लूटूथ एवं बाईक शोरूम से 11 हजार रुपये नगदी चोरी कर ले गये थे। फरियादियो की रिपोर्ट पर थाना राजनगर मे अपराध क्रमांक 7/24 धारा 457,380 ताहि. एवं अपराध क्रमांक 9/24 धारा 457,380 ताहि. कायम कर आरोपियो की तलाश कार्यवाही प्रारंभ कर दी गई। राजनगर कस्बे मे चोरी की घटना से व्यापारियो के मध्य भय का माहौल व्याप्त हो गया था। पुलिस अधीक्षक छतरपुर द्वारा चोरी की घटना के खुलासे हेतु पृथक पृथक टीम गठित कर संबंधित सभी पुलिस अधिकारियों को निर्देशित किया गया। पुलिस अधीक्षक छतरपुर श्री अमित सांघी एवं अतिरिक्त पुलिस अधीक्षक श्री विक्रम सिंह के मार्गदर्शन एवं एसडीओपी खजुराहो श्री डॉ. सलिल शर्मा के नेतृत्व में राजनगर थाना प्रभारी उपनिरी सिद्धार्थ शर्मा की टीम द्वारा चोरी के आरोपियों की तलाश हेतु घटना स्थल व कस्बा के सभी चौराहों बाजार परिसर में लगे निजी सीसीटीवी कैमरा, बस स्टैंड, होटल, ढाबों, रैन बसेरा के सीसीटीवी फुटेज का अवलोकन किया मुखविर की सूचना से आरोपियों के संबंध में जानकारी प्राप्त हुई। प्राप्त जानकारी एवं तकनीकी साक्ष्यों के आधार पर आरोपियों की तलाश ग्राम खजवा मे किया, जहां से संदेहियो को दस्तयाब कर पूछताछ किया। संदेहियों द्वारा जुर्म कबूल किया व चोरी गये 07 एन्ड्रोइड मोबाईल फोन कीमती 2 लाख रुपये एक ब्लूटूथ एवं नगदी 5000 रु. बरामद किये। एवं घटना मे सम्मिलित विधि विरुद्ध बालक एवं आरोपीगणो को गिरफ्तार कर पुलिस अभिरक्षा मे लिया गया जिनको माननीय न्यायालय के समक्ष आईदा पेश किया जावेगा। उक्त कार्यवाही में थाना प्रभारी उप निरीक्षक सिद्धार्थ शर्मा, , सउनि रामरतन गोस्वामी, सउनि एस.पी सिंह , प्र.आर. 28 सूर्यप्रकाश वाजपेई, प्र.आर. 733 निर्मल मलिक आर. 1253 शिवकुमार आर. 1166 संजय,आर. 1139 प्रभात द्विवेदी आर. 1008 अंकित दुवेदी आर. 905 धीरेन्द्र पटेल आर. 35 संतोष सिंह आर. 382 अमन खान म.आर. 312 नीतू गर्ग की अहम भूमिका रही।

लबरावदा के एकलव्य परिसर छात्रावास में छात्रा के आत्महत्या के मामले पर एबीवीपी ने उठाई जांच की मांग

छात्रावास अधीक्षक को बर्खास्त करने के लिए दिया ज्ञापन



धार, अखिल भारतीय विद्यार्थी परिषद विश्व का सबसे बड़ा छात्र संगठन है तथा विद्यार्थियों की समस्याओं को लेकर समय-समय पर छात्रों के लिए कैंपस से लेकर सड़क पर लड़ता आया है गत दिवस अखिल भारतीय विद्यार्थी परिषद को ध्यान में आया कि ग्राम लबरावदा में स्थित आवासीय एकलव्य परिसर में बने का छात्रावास में एक छात्रा ने अंदर से कमरे को बंद कर फांसी पर झूलकर आत्महत्या कर ली थी विद्यार्थी परिषद को यह मामला संदिग्ध लगता है एवं इस विषय को लेकर अखिल भारतीय विद्यार्थी परिषद के कार्यकर्ताओं ने कलेक्ट्रेट परिसर में सहायक आयुक्त कार्यालय

का घेराव कर ज्ञापन सौंपा, ज्ञापन में विद्यार्थी परिषद के नगर मंत्री करण राठीर ने बताया कि छात्रावास में बालिका की आत्महत्या संदिग्ध है, और इस आत्महत्या के लिए छात्रावास अधीक्षिका की जिम्मेदारी तय होती है, तथा ध्यान में आता है कि अधीक्षिका छात्रावास के प्रति अपने उत्तरदायित्व का ठीक से निर्वहन नहीं कर रही है तथा छात्रावास में रहने वाली छात्राओं से संवाद की कमी भी महसूस होती है यह घटना संवाद हीनता का ही परिणाम है, विद्यार्थी परिषद के कार्यकर्ताओं ने सहायक आयुक्त कार्यालय पर नारेबाजी करते हुए छात्रावास अधीक्षक को हटाने की मांग

की, जिससे होने वाली जांच प्रभावित न हो तथा सारी घटना की जांच करते हुए संबंधित दोषियों पर कार्रवाई करते हुए पुलिस रिपोर्ट दर्ज की जाए, ताकि भविष्य में इस प्रकार की घटनाओं की पुनरावृत्ति ना हो, तथा विद्यार्थी परिषद मांग करती है कि छात्रावास अधीक्षक को नहीं हटाने की स्थिति में सहायक आयुक्त तथा जिला प्रशासन के विरुद्ध आंदोलन किया जाएगा । यह एक छात्रा के न्याय की मांग है, जब तक छात्रा को न्याय नहीं मिलेगा विद्यार्थी परिषद आंदोलन करती रहेगी। इस दौरान अभाविव धार के जिला संयोजक रोहित रघुवंशी प्रमुख रूप से उपस्थित थे।

सीवर लाइन अनियमितता लोगों के जताई आपत्ति सूचना के बाद पहुंचे सीएमओ

सीवर लाइन अनियमितता पर नाराज सीएमओ ने ठेकेदार और इंजीनियर को लगाई फटकार



सतना, चित्रकूट- सीवर लाइन के नाम पर जमकर अनियमितता की जा रही हैं वहां के स्थानीय लोगों कहना है कि घटिया ईट लगाकर के चेंबर बनाए जा रहे हैं स्थानीय लोगों की आपत्ति के बाद ईटो को ठेकेदार ने वापस किए है वहां के स्थानीय ने बताया इंजीनियर मौके से नदारद रहते हैं एमपीयूडीसी के इंजीनियर साइड देखने तक नहीं जाते हैं धर्म नगरी में एक और विकास योजना अनिमित्तिता की भेंट चढ़ रही है लोगों ने आपत्ति जताई साथी सूचना आला अधिकारियों को दिया सूचना के बाद मौके पर पहुंचे सीएमओ विशाल सिंह ने एमपीयूडीसी के इंजीनियर और ठेकेदार को मौके पर बुलाकर के लगाई फटकार ईटों को सैंपल के लिए भेजा पाइप के नीचे जेबीसी बॉन्डिंग के लिए दिए गए निर्देश जब तक मोनेटरिंग नहीं तब तक नहीं नही पड़ेगी लाइन पाइप के नीचे मोरंग नहीं पड़ रही थी जब तक पाइप के नीचे नहीं पड़ेगी मोरंग तब तक नही पड़ेगी सीवर लाइन

सिंगल कॉलम

यूपी समेत 21 राज्य इसी साल हो जाएंगे मलेरियामुक्त, केंद्र सरकार की राष्ट्रीय योजना तैयार



देश के 21 राज्य इसी वर्ष मच्छरजनित रोग मलेरिया से मुक्त होंगे। बाकी राज्यों को 2025 से 2027 के बीच घोषित किया जाएगा। 2027 तक पांच चरणों में भारत को मलेरिया से मुक्त कराने की यह योजना केंद्र सरकार ने तैयार की है जिसे राज्यों के साथ साझा किया जाएगा और मलेरिया फ्री फ्यूचर की अपील की जाएगी। अभी पुडुचेरी और लक्षद्वीप में बीते एक साल से भी ज्यादा समय से मलेरिया का कोई नया मामला सामने नहीं आया है। राष्ट्रीय रोग नियंत्रण केंद्र ने मलेरिया को लेकर राष्ट्रीय रणनीतिक योजना को तैयार किया है जिसे राष्ट्रीय स्वास्थ्य मिशन के जरिये देश भर में लागू किया जाएगा। 30 से ज्यादा स्वास्थ्य विशेषज्ञों ने योजना तैयार की है, जिसमें परीक्षण, उपचार और ट्रैकिंग के सहारे प्रत्येक जिले में मलेरिया के शून्य मामले लाने पर जोर दिया है। पांच चरणों में से पहले चरण में 21 राज्यों की घोषणा होने का लक्ष्य है जिसमें उत्तर प्रदेश, हरियाणा, उत्तराखंड, पंजाब, हिमाचल प्रदेश समेत अन्य राज्य शामिल है। इसलिए आसान है मलेरिया से मुक्ति सरकार की रिपोर्ट ने जिला स्तर पर बीते सात वर्ष के आंकड़ों का हवाला देते हुए कहा है कि आगामी दिनों में अगर हर जिले में सतर्कता पर जोर दिया जाए तो तय लक्ष्य में मलेरिया से मुक्ति संभव है। राष्ट्रीय वेक्टर जनित रोग नियंत्रण कार्यक्रम की निदेशक डॉ. तनु जैन का कहना है कि 2015 में देश के 30 जिलों में ही प्रति एक हजार की आबादी पर एक से कम व्यक्ति संक्रमित पाया गया।

कश्मीरी पडितों का हत्यारा और कई मजदूरों की जान ले चुका लश्कर आतंकी अहमद भट हुआ ढेर

श्रीनगर- जम्मू-कश्मीर के शोपियां जिले में शुक्रवार को सुरक्षा बलों के साथ मुठभेड़ के दौरान लश्कर-ए-तैयबा (एलईटी) का एक आतंकवादी मारा गया। जानकारी के मुताबिक, आतंकवादी 2017 में सेना अधिकारी लेफ्टिनेंट उमर फैयाज के अपहरण और हत्या में शामिल था। वह कई अन्य आतंकी अपराध मामलों में भी शामिल था। शोपियां मुठभेड़ - एक पुलिस प्रवक्ता ने कहा, दक्षिण कश्मीर के चोटिगाम गांव में एक आतंकवादी की मौजूदगी के बारे में विशिष्ट जानकारी के आधार पर, सुरक्षा बलों ने तड़के घेराबंदी और तलाशी अभियान शुरू किया। पुलिस प्रवक्ता ने कहा कि मुठभेड़ स्थल पर आतंकवादी का शव बरामद किया गया। आतंकवादी ने खुद को छिपा लिया और जब सुरक्षा बल मौके पर पहुंचे तो उन्होंने उन पर अंधाधुंध गोलीबारी की। जवाबी कार्रवाई में, सुरक्षा बलों ने गोलीबारी शुरू कर दी, जिसके कारण अंततः आतंकवादी की मुठभेड़ हुई। पुलिस ने कहा कि मुठभेड़ स्थल से आपत्तिजनक सामग्री, हथियार और गोला-बारूद, एक सीरीज राइफल और तीन मैगजीन बरामद की गईं। एक पुलिस प्रवक्ता ने कहा कि सभी बरामद सामग्रियों को आगे की जांच के लिए जब्त कर लिया गया है।

राजस्थान: भजनलाल सरकार में बड़ा फेरबदल, 72 आईएएस व 121 आरएएस अधिकारियों के तबादले



जयपुर- राजस्थान की नयी भजनलाल शर्मा सरकार ने राज्य के प्रशासनिक ढांचे में पहला बड़ा फेरबदल करते हुए भारतीय प्रशासनिक सेवा (आईएएस) के 72 और राजस्थान प्रशासनिक सेवा (आरएएस) के 121 अधिकारियों के तबादले किए हैं। राज्य के कार्मिक विभाग ने शुक्रवार देर रात इस बारे में आदेश जारी किए। इसके तहत चुरू के जिला कलेक्टर सिद्धार्थ सिहाग को मुख्यमंत्री का संयुक्त सचिव, केकड़ी के जिला कलेक्टर विश्व मोहन शर्मा को आयुक्त मिड डे मील, राजस्थान राज्य भंडारण निगम के प्रबंध निदेशक ओमप्रकाश बुनकर को महिला अधिकारिता विभाग में आयुक्त पद पर नियुक्त किया गया है। इसके अलावा अनेक जिलों के कलेक्टर बदले गए हैं। वहीं, आरएएस अधिकारियों में अधिकांश अतिरिक्त जिला कलेक्टर व उपखंड अधिकारी स्तर के अधिकारी बदले गए हैं। उल्लेखनीय है कि भजनलाल शर्मा ने 15 दिसंबर को मुख्यमंत्री पद की शपथ ली थी। इसके बाद राज्य के प्रशासनिक बेड़े में यह पहला बड़ा फेरबदल है।

जर्मनी के अस्पताल में आग लगने से 4 लोगों की मौत, 20 से अधिक घायल



बर्लिन- उत्तरी जर्मनी के उएलज़ेन में गुरुवार शाम एक अस्पताल में आग लगने से चार लोगों की मौत हो गई। पुलिस ने शुक्रवार को यह जानकारी दी। आग लगने का कारण अज्ञात है। तीन लोगों की घटनास्थल पर ही मौत हो गई, जबकि चौथे व्यक्ति की दूसरे अस्पताल ले जाने के बाद मौत हो गई। स्थानीय मीडिया ने बताया कि जिस अस्पताल में आग लगी, वहां सभी चार लोग मरीज थे। इस घटना

में 20 से अधिक लोग जख्मी हुए हैं, जिनमें से आठ गंभीर रूप से जख्मी हुए हैं। सामाजिक मामलों, श्रम, स्वास्थ्य एवं समानता के लिए लोअर सैक्सोनी मंत्रालय के राज्य सचिव क्रिस्टीन आर्बोगैस्ट ने कहा, यह एक दुखद और चौंकाने वाली घटना है।% अस्पताल के मरीजों की सुरक्षा सुनिश्चित करना अब सर्वोच्च प्राथमिकता है। स्थानीय पुलिस ने कहा कि त्वरित कार्रवाई की वजह से आग को फैलने से

रोका जा सका। प्रारंभिक अनुमान के अनुसार आग से कुल दस लाख यूरो से अधिक की क्षति हुयी है। जर्मन फाउंडेशन फॉर पेशेंट राइट्स (डीएसपी) ने अस्पतालों में स्प्रिंकलर सिस्टम के पक्ष में बात की। डीएसपी बोर्ड के एक सदस्य ने जर्मन प्रेस एजेंसी डीपीए को बताया, यहां तक कि इस देश में फर्नीचर स्टोर और गोदामों में भी अस्पतालों की तुलना में बेहतर अग्नि सुरक्षा मानक हैं।

मालदीव के नए राष्ट्रपति मुइज्जू पहली बार करेंगे चीन का दौरा

शी जिनिपिंग के साथ होगी खास बातचीत

मालदीव के नए राष्ट्रपति मोहम्मद मुइज्जू अपने चीनी समकक्ष शी जिनिपिंग के साथ बातचीत के लिए सोमवार को पहली बार चीन जाएंगे। इसकी घोषणा शुक्रवार की गई है, एक वरिष्ठ अधिकारी ने कहा कि दोनों शीर्ष नेताओं के बीच बैठक रणनीतिक मार्गदर्शन प्रदान करेगी। साथ ही द्विपक्षीय रिश्ते नई ऊंचाई पर पहुंचेंगे। चीनी विदेश मंत्रालय की प्रवक्ता हुआ चुनयिंग ने शुक्रवार को घोषणा की कि राष्ट्रपति शी के निमंत्रण पर मुइज्जू और प्रथम महिला साजिदा मोहम्मद 8 से 12 जनवरी तक चीन का दौरा करेंगे। गौरतलब है कि मुइज्जू को चीन समर्थक राजनेता के रूप में देखा जाता है। उन्होंने सितंबर में हुए राष्ट्रपति पद के चुनाव में भारत-मित्र इब्राहिम मोहम्मद सोलिह को हराने के बाद मालदीव के आठवें राष्ट्रपति के रूप में शपथ ली थी। क्या है इस दौर के उद्देश्य चीनी विदेश मंत्रालय के एक अन्य प्रवक्ता वांग वेनबिन ने कहा कि राष्ट्रपति मुइज्जू के पदभार संभालने के बाद यह किसी विदेशी देश की पहली राजकीय यात्रा होगी। राष्ट्रपति शी राष्ट्रपति मुइज्जू के लिए एक स्वागत समारोह और स्वागत भोज की मेजबानी करेंगे। प्रवक्ता ने आगे बताया कि दोनों राष्ट्राध्यक्ष बातचीत करेंगे और सहयोग दस्तावेजों पर हस्ताक्षर समारोह में भाग लेंगे। उन्होंने विदेश



मंत्रालय की नियमित ब्रीफिंग में बताया कि प्रधानमंत्री ली कियांग और नेशनल पीपुल्स कांग्रेस की स्थायी समिति के अध्यक्ष झाओ लेजी राष्ट्रपति मुइज्जू से मुलाकात करेंगे। बहुत पुराने समय से रही है मित्रता वांग ने आगे बताया कि चीन और मालदीव की पुराने समय से मित्रता रही है। राजनयिक संबंधों की स्थापना के बाद से पिछले 52 वर्षों में, दोनों देशों ने एक-दूसरे के साथ सम्मानपूर्वक व्यवहार किया है। इसके साथ ही एक-दूसरे के समर्थन सहित विभिन्न आकार के देशों के बीच समानता और पारस्परिक लाभ का

एक अच्छा उदाहरण भी स्थापित किया है। प्रवक्ता वांग ने बताया कि चीन और मालदीव के बीच संबंध गहरे हुए हैं। बेल्ट एंड रोड सहयोग तथा पारंपरिक मित्रता को मजबूत करने सहित विभिन्न क्षेत्रों में व्यावहारिक सहयोग के फलदायी परिणाम प्राप्त हुए हैं। उन्होंने कहा कि चीन और मालदीव के रिश्ते अब एक नए ऐतिहासिक शुरुआती बिंदु पर खड़े हैं। हमारा मानना है कि इस यात्रा के माध्यम से दोनों राष्ट्राध्यक्ष द्विपक्षीय संबंधों को नई ऊंचाई तक पहुंचाने के लिए रणनीतिक मार्गदर्शन प्रदान करेंगे।

जयशंकर ने कहा- नेपाल से रिश्ते मजबूत हुए पड़ोसियों से अच्छे संबंधों के लिए भारत प्रतिबद्ध



विदेश मंत्री एस. जयशंकर ने शुक्रवार को नेपाल में भूकंप के बाद कई पुनर्निर्माण परियोजनाओं का उद्घाटन करते हुए कहा कि पीएम नरेंद्र मोदी के नेतृत्व में भारत अपने पड़ोसियों, विशेष रूप से नेपाल के साथ अपने संबंधों को फिर से परिभाषित करने के लिए प्रतिबद्ध है। उन्होंने उम्मीद जताई कि भारत-नेपाल संबंध आगामी दिनों में कई मील के पथर पार करते रहेंगे। नेपाली विदेश मंत्री एनपी सऊद के साथ जयशंकर ने काठमांडो से 8 किमी दक्षिण में कीर्तिपुर में भारत की मदद से निर्मित त्रिभुवन विवि पुस्तकालय की नई इमारत का संयुक्त रूप से उद्घाटन किया। उन्होंने मॉनिटर पर लेजर बीम जलाकर दूर से भूकंप के बाद की पुनर्निर्माण परियोजनाओं का भी उद्घाटन किया। इसमें 25 स्कूल, 32 स्वास्थ्य सुविधाएं व 1 संस्कृति केंद्र शामिल हैं। ये परियोजनाएं 2015 में भूकंप के बाद सहयोगात्मक प्रयास के हिस्से के रूप में शुरू की गई थीं। इस मौके पर जयशंकर ने द्विपक्षीय साझेदारी का कई गुना विस्तार होने और भौतिक, डिजिटल या ऊर्जा संपर्क बढ़ने को विस्तारित सहयोग की आधारशिला बताया, जिससे दोनों

देशों में लोगों के संबंध भी मजबूत हुए हैं। अहम समझौतों का आम लोगों पर पड़ेगा सकारात्मक असर जयशंकर ने कहा कि उनकी यात्रा के दौरान, दोनों देशों में बिजली सहयोग के साथ-साथ परियोजना कार्यान्वयन क्षेत्रों में कुछ अहम समझौतों पर हस्ताक्षर किए गए हैं। उन्होंने भरोसा जताया कि इससे नेपाल में आम लोगों के जीवन पर सकारात्मक प्रभाव पड़ेगा। विदेश मंत्री ने कहा, दोनों देशों के बीच विकास सहयोग को विभिन्न क्षेत्रों में शैक्षिक और क्षमता-निर्माण पहलों से भी बढ़ावा मिला है। भूकंप प्रभावित नेपाली क्षेत्रों में पुनर्निर्माण के लिए 7.5 करोड़ डॉलर... विदेश मंत्री ने कहा, भारतगत वर्ष आए भूकंप से प्रभावित नेपाल के पश्चिमी जिले में बुनियादी ढांचे के पुनर्निर्माण के लिए 7.5 करोड़ डॉलर (1,000 करोड़ नेपाली रुपये) का वित्तीय पैकेज दे रहा है। जयशंकर ने कहा, 2014 में नेपाल यात्रा पर पीएम मोदी ने भारत-नेपाल संबंधों के लिए हिट फॉर्मूला दिया था। जून में प्रधानमंत्री पुष्प कमल दहल प्रचंड की भारत यात्रा में दोनों नेताओं ने साझेदारी को सुपरहिट बनाने के लिए महत्वपूर्ण निर्णय लिया।

आम चुनाव से पहले विपक्षी दल ने बुलाई 48 घंटे की देशव्यापी हड़ताल, पीएम हसीना के इस्तीफे की मांग

बांग्लादेश में बांग्लादेश नेशनलिस्ट पार्टी(बीएनपी) ने शनिवार से 48 घंटे की देशव्यापी हड़ताल का आह्वान किया है। ढाका ट्रिब्यून के अनुसार पार्टी ने प्रधानमंत्री शेख हसीना की सरकार को अबैध सरकार बताया है और उनसे इस्तीफे की मांग की है। पूर्व प्रधानमंत्री खालिदा जिया के नेतृत्व में बीएनपी ने रविवार को होने वाले आम चुनाव का बहिष्कार करने का फैसला किया है। पार्टी चुनाव की निगरानी के लिए एक अंतरिम गैर-पार्टी तटस्थ सरकार के गठन की वकालत कर रही है, एक मांग जिसे प्रधान मंत्री हसीना के नेतृत्व वाली सरकार ने खारिज कर दिया है। ढाका ट्रिब्यून की रिपोर्ट के अनुसार, बीएनपी देश भर में चुनावों के खिलाफ जुलूस निकालेगी, बड़े पैमाने पर अभियान चलाएगी और पंचें बाटेगी। इसके अलावा, हड़ताल का दूसरा दिन चुनाव के साथ मेल खाता है, जिसने पहले से ही वैश्विक ध्यान आकर्षित किया है। कब से कब तक चलेगी हड़ताल हालांकि, बीएनपी के संयुक्त वरिष्ठ महासचिव रहूल कबीर रिजवी ने गुरुवार दोपहर एक

वर्चुअल प्रेस वार्ता में कार्यक्रमों की घोषणा की। उन्होंने आगे कहा कि हड़ताल शनिवार सुबह 6 बजे शुरू होगी और सोमवार सुबह 6 बजे खत्म होगी। इस बीच, बीएनपी की समान विचारधारा वाली पार्टियां एक साथ कार्यक्रमों का निरीक्षण करेंगी। बीएनपी की मांगों में सरकार का इस्तीफा, अक्तूबर के अंत से गिरफ्तार किए गए उसके नेताओं और कार्यकर्ताओं की रिहाई और पार्टी प्रमुख खालिदा जिया की बिना शर्त रिहाई शामिल है। इधर, ढाका ट्रिब्यून की रिपोर्ट के अनुसार, रिजवी की घोषणा के तुरंत बाद, लिबरल डेमोक्रेटिक पार्टी ने भी कहा कि वह शनिवार सुबह 6 बजे से 48 घंटे के लिए हड़ताल पर जाएगी। 29 अक्टूबर के बाद से बीएनपी और समान विचारधारा वाले दलों द्वारा यह पांचवीं हड़ताल होगी। विपक्षी दलों ने इस अवधि में 12 चरणों में 23 दिनों के लिए देशव्यापी नाकाबंदी लागू की। जनता का समर्थन जुटाना है उद्देश्य बता दें कि बीएनपी ने 20 दिसंबर को असहयोग आंदोलन का आह्वान किया

बांग्लादेश में चुनाव से पहले भड़की हिंसा, ट्रेन में आगजनी से 4 लोगों की मौत

नेशनल डेस्क: बांग्लादेश की राजधानी ढाका में शुक्रवार एक ट्रेन में आगजनी के बाद दो बच्चों समेत कम से कम चार लोगों की मौत हो गई और कई अन्य घायल हो गए। ट्रेन भारतीय सीमा से लगे तटीय शहर बेनापोल से आ रही थी। अधिकारियों ने यह जानकारी दी। उन्होंने बताया कि यह घटना देश में आम चुनाव से दो दिन पहले हुई है जिनका मुख्य विपक्षी दल बांग्लादेश नेशनलिस्ट पार्टी (बीएनपी) ने बहिष्कार किया है। यह घटना रात करीब नौ बजे हुई, जिसमें पश्चिम बंगाल की सीमा से लगे शहर बेनापोल से परिचालित होने वाली बेनापोल एक्सप्रेस की चार बोगियों में आग लगा दी गई। घटना के वक्त ट्रेन अपने गंतव्य स्थल ढाका के कमलापुर रेलवे स्टेशन के करीब थी। अग्निशमन सेवा और नागरिक सुरक्षा के प्रवक्ता शाहजहां शिकदर ने घटनास्थल पर संवाददाताओं से कहा,अभी तक हमने चार शव बरामद किए हैं। तलाश अभी भी जारी है। रेलवे अधिकारियों ने कहा कि ट्रेन में लगभग 292 यात्री सवार थे जिसमें से अधिकांश भारत से घर लौट रहे थे। ट्रेन के गोपीबाग इलाके में पहुंचते ही इसमें आग लगा दी गई। आम चुनाव से दो दिन पहले



भड़की हिंसा बता दें कि, बांग्लादेश में 7 जनवरी को आम चुनाव होने हैं।

जिससे दो दिन पहले यानी आज ये भयावह हिंसा भड़की जिसके बाद इस

मामले में कई सारे सवाल खड़े हो रहे हैं। बता दें कि, प्रदर्शनकारियों

द्वारा फूँकी गई ट्रेन बेनापोल से यात्रियों को लेकर ढाका जा रही थी।